

UNIVERSAL  
LIBRARY

**OU 186728**

UNIVERSAL  
LIBRARY

OUP—24—4-4-69—5,000

**OSMANIA UNIVERSITY LIBRARY**

Call No. H29A:55A  
H98P Accession No. P. 3. H292

Author हुजूर महाराज -  
Title प्रेम उपदेश - 1960 -

This book should be returned on or before the date last marked below.

राधास्वामी दयाल की दया  
राधास्वामी सहाय



**प्रेम उपदेश**  
परम गुरु हुजूर महाराज



— प्रकाशक —

राधास्वामी सतसंग सभा, दयालबाग (आगरा)



Post Graduate Library  
College of Arts & Commerce, O. U.

राधास्वामी संवत् १४३  
सन् १९६० ई०

( All Rights Reserved )

३३


H 2929

First Edition 1948  
Second Edition 1960

1000  
1000

112 14 30  
H 2929

PRINTED BY BABU RAM JADOUN, M.A.  
AT THE DAYALBAGH PRESS, DAYALBAGH, AGRA



परम गुरु हुज़ूर महाराज



## निवेदन

राधास्वामी मत के दूसरे पूज्य आचार्य परम गुरु हुजूर महाराज का जन्म १४ मार्च सन् १८२९ ई० को पीपल मंडी आगरा में हुआ था। सन् १८४७ ई० में उन्होंने डाक विभाग में सर्विस शुरू की और सन् १८८१ में वे पश्चिमोत्तर प्रदेश के पोस्टमास्टर जनरल नियुक्त हुए। इस ऊँचे पद पर नियुक्त होने वाले वे पहले हिन्दुस्तानी थे। १५ जून सन् १८७८ ई० को परम गुरु स्वामी जी महाराज के गुप्त होने पर वे राधास्वामी मत के दूसरे आचार्य हुए। सन् १८८७ ई० में उन्होंने सर्विस छोड़ दी। हुजूर महाराज ने ६ दिसम्बर सन् १८९८ ई० को गुप्त होने की मौज फरमाई।

परम गुरु हुजूर महाराज ने अपने समय में राधास्वामी मत पर बहुत सी पुस्तकें लिखने की मौज फरमाई। प्रेम बानी में, जो चार भागों में प्रकाशित हुई है, उनके लिखे शब्द हैं और उनके बचन व गद्य लेख प्रेमपत्र में, जिसके ६ भाग हैं, और कुछ छोटी पुस्तकों में शामिल हैं। उन्हीं छोटी पुस्तकों में से एक पुस्तक 'प्रेम उपदेश' भी है। 'प्रेम उपदेश' में भक्ति-मार्ग पर चलने वाले व सुरत-शब्द-योग का साधन करने वाले सज्जनों के लाभ के लिए बड़ी सरल व आकर्षक भाषा में उपदेश के छोटे छोटे बचन दर्ज हैं। उन बचनों के पाठ से प्रेमीजन को धीरज व शांति प्राप्त होती है और हुजूर राधास्वामी दयाल की दया का भरोसा व विश्वास चित्त में दृढ़ होता है।

इस पुस्तक को प्रेमी जनों की सहूलियत के लिए राधास्वामी सतसंग सभा, दयालबाग (आगरा) की तरफ से प्रथम बार सन् १९४८ में प्रकाशित किया गया था। अब उसका दूसरा संस्करण प्रकाशित किया जाता है।

दयालबाग (आगरा)  
७ मार्च १९६० ई०

गुरुसरनदास मेहता  
प्रेजीडेंट,  
राधास्वामी सतसंग सभा।



## प्रेम उपदेश

१—दीनता और दासनुदासता<sup>१</sup> से सतगुरु और सत्तपुरुष राधास्वामी राजी होते हैं। और प्रमाण इसका प्रगट है कि सबको दीनता पसंद है। और दीनता और दासनुदासता में निहायत शीतलता<sup>२</sup> और आराम और बेफिक्री है। और आपा ठानने और अहंकार करने में निहायत तकलीफ और निरासता है।

२—मालिक की प्रसन्नता जो चाहते हो, तो मन और संसारियों की अप्रसन्नता<sup>३</sup> का ख्याल दूर करना चाहिये, क्योंकि जिस काम से मालिक राजी होगा उसमें मन को जरूर थोड़ी तकलीफ होगी और मन की तकलीफ से दुनियादार नाराज होंगे।

३—दुनियादारों को भक्तों का हाल और चाल देखने से ऐसे ही जलन और दुख होता है जैसे कि भक्तों को अपने दोस्त और रिश्तेदारों का संसार में बंधन और बेपरवाही परमार्थ की देखकर अफसोस होता है। गरज यह कि दुनियादार अपनी नादानी से भक्तों को भूल और चिंता में पड़ा हुआ और दुखी देखते हैं और तान करते हैं और भक्त बसबब खुलने दृष्टि अंतर के दुनियादारों की हालत खराब देख कर और उनके परलोक के बिगड़ने का ख्याल करके अफसोस करते हैं।

४—प्राप्ति मालिक की बिना अभ्यास और मेहनत और प्रेम के मुमकिन नहीं है। और जब तक कि काई<sup>४</sup> भोगों के रस की और

मैल दुनिया की चाहों का मन के दर्पण<sup>१</sup> से किसी कदर दूर न होगा, तब तक प्रेम दिल में पैदा न होगा। इस वास्ते किसी कदर वैराग्य सच्चा जरूर चाहिये, तब अभ्यास का आनंद मालूम होवे। और जब तक कि प्रेम नहीं तब तक जो कोई कुछ काम परमार्थी करता है, वह परमार्थी कर्म में दाखिल होकर सहज सहज सफाई दिल का फल देवेगा। इस वास्ते सबको चाहिये कि राधास्वामी दयाल के चरणों में प्रीति और प्रतीति पैदा करें और उनके हो जावें, यानी सच्ची सरन कबूल करें तो अलबत्ता उद्धार हो जावेगा।

५—भोग और बिलास दुनियाँ के और सब सामान उसका नाशमान और ज़हर हलाहल है और भूल और गफलत और सुस्ती और ज़्यादा चाह दुनिया की उससे पैदा होती है और प्रेम चरनकमल सत्पुरुष राधास्वामी का कम हो जाता है, बल्कि बिलकुल ढक<sup>२</sup> जाता है। हर एक के दिल में प्रेम का भंडार मौजूद है, पर दुनिया की चाह के मैल से ढका हुआ है। सतसंग और भजन और वैराग्य से मैल दूर होता है। जब सफाई प्राप्त हुई, तब ही प्रेम प्रगट हुआ।

६—माया का रूप कनक<sup>३</sup> और कामिनी<sup>४</sup> है, इससे वैराग्य सच्चा करना चाहिये। और बाकी सब सामान दुनियाँ के इसके साथ हैं। जब तक कि मुहब्बत उनकी किसी कदर दूर या कम न होगी और वैराग्य इन पदार्थों की तरफ से न आवेगा, तब तक प्रेम का प्रगट होना और मिलना अभ्यास के आनंद का नहीं हो सकता, यानी जब तक कि मन में और आँख में तरह तरह के स्वरूप दुनियाँ के धरे हैं, दर्शन प्रीतम का कैसे प्राप्त होगा ?

७—चित्त और मन में दो बिकार<sup>५</sup> हैं—चंचलता और मलीनता। जब तक कि यह दोनों बिकार मन से दूर न होंगे, भजन का रस नहीं आवेगा।

८- पूरा अधिकारी जल्दी मतलब को पहुँचता है, जब सन्मुख पूरे गुरु के आवे और अनधिकारी को एक मुद्दत<sup>१</sup> चाहिये कि दुरुस्त होवे ।

९- हुजूर राधास्वामी कुल मालिक दयाल हैं और सब हाल देख रहे हैं और जो कुछ है, उनकी मौज से हो रहा है । अलबत्ता बगैर बाहरी सहारे के घबराहट बहुत होती है और जब अंतर में सहारा जैसा चाहिये नहीं मिलता और बाहर से भी नहीं, तो घबराहट और बेकली ज़्यादा होती है । पर यह समझना चाहिये कि यह हालत जो मालिक ने अपनी मौज से पैदा करी है, इसमें भी कुछ दया और भेद है, यानी अंतर में कुछ फ़ायदा होने का मतलब है और यह हालत चरनों में प्रीति और प्रतीति की पक्की और गहरी करने वाली है । इससे निरास न होना चाहिये । हुजूर राधास्वामी दयाल की दया को अपने निकट देखना और मेहर को अपना निगहवान<sup>२</sup> और रक्तक समझना चाहिये ।

१०- घबराहट के साथ कभी कभी शांति और आनंद भी वे ही अपनी मेहर से बख्शेंगे । भरोसा उनके चरनों का दृढ़<sup>३</sup> रखना और प्रीति चरनों में बढ़ाते रहना चाहिये ।

११- राधास्वामी नाम का सुमिरन ज़बानी आहिस्ता आहिस्ता या मन से और स्वरूप का ध्यान, जितना बने विरह और उमंग लेकर या प्रीति के साथ, करना चाहिये । जब इनमें से कोई बात न हो तो नेम की तरह, और नेम में भी मन न लगे तो उनके चरनों का ख्याल करते हुए चुप हो रहो, या बानी में से कोई शब्द, जो तुमको अधिक प्यारा लगता होवे, या जिसके पढ़ने से विरह जागे या प्रीति उमंगे, या रोना आवे, या मन सिमट आवे, अपने मन ही मन में या आहिस्ता आहिस्ता या अपने तौर पर गाकर के पढ़ो और उनकी मेहर का इन्तज़ार करते रहो । धीरज के साथ चलना मुनासिब है और जहाँ

तक हो सके अपने आनंद और हालत को हज़म करना, यानी गुप्त रखना चाहिये और किसी तरह निरास न होना चाहिये ।

१२—ख्याल करो कि जब हुज़ूर सतगुरु दयाल राधास्वामी आप बख़्शिष करने के लिये यहाँ आये, तो जो उस बख़्शिष के सच्चे माँगने वाले हैं, उनको खाली नहीं रखेंगे । उन्होंने तो लोगों की खातिरदारी करके उनको आप चरनों में लगाया और जो कि आप ही उनसे परमार्थ की दया माँगते हैं, उनको जरूर देंगे, पर सबको इस लायक बना रहे हैं कि अपनी दया उनके हिरदे में रखें । यह समय भजन का है, और भजन में भी तकलीफ़ जरूर मालूम होगी क्योंकि मैल कटता है, सफ़ाई होती है । जन्म जन्म की धूल और गुबार<sup>१</sup> से हृदय रूपी मकान मैला हो रहा है । बड़े भाग कि सतगुरु मिले और उन्होंने चरनों में लगाया और अब आप राधास्वामी दयाल मकान को साफ़ करवा रहे हैं, ताकि सबको अपने दर्शन और दया से निहाल<sup>२</sup> करें । जब तक सफ़ाई होवे तब तक जल्दी और घबराहट नहीं चाहिये, पर विरह की घबराहट अच्छी है । कर्मों के कटने में देर है, सो जितना जल्दी मुनासिब होगा काटेंगे और काट रहे हैं । कोई दिन में जब कुछ प्रेम झलकेगा, तब आनंद चरनों का प्राप्त होगा ।

१३—यह बात ठीक है कि जब तक ताकत न बख़्शी जावेगी, मौज पर नहीं रहा जा सकता है । सो जब मन घबरावे या बेकल होवे या रूखा फीका हो जावे, तो कुछ चिंता नहीं है । सतगुरु अंतरजामी सब जानते हैं, वे ऐसी हालतों से अपनी मेहर और दया में अंतर<sup>३</sup> नहीं करते हैं । बालक का स्वभाव है कि माता पिता से जब उसके मुआफ़िक़ कोई मतलब की बात न होवे तो रूठ जाता है और सुस्त हो जाता है, पर यह चाहिये कि उनका बालक बना रहे और जो रूठे तो उनसे, और प्रीति प्यार करे तो उनसे और लाड़ करे तो उनसे करे ।

१४-हुजूर राधास्वामी दयाल की बड़ी दया और मेहर है। और जोकि सब बातों में वे आप कर्त्ता और धर्त्ता हैं, कुछ डर लोगों की तान बगैरह का न करना बल्कि तान मारने वाले को अपना मेहरबान समझना, क्योंकि अनेक तरह की दुरुस्ती उन्हीं की तान से होती है। यह भी हुजूर राधास्वामी दयाल की निज<sup>१</sup> दया है। इसी से गम्भीरता प्राप्त होगी। और कोई बचन अहंकार या बेपरवाही या रंज का कभी किसी से न कहना, बल्कि क्षमा को अपना खास बरताव समझना और जो क्षमा न होवे, तो समझो कि हमारे में कसर है और हम से कार्रवाई दुरुस्त नहीं हुई।

१५-प्रेमी को चाहिये कि हुजूर राधास्वामी दयाल की मेहर और दया दिन दिन बढ़ाने के वास्ते सब की तान और निंदा सहे। लेकिन यह समझ हर वक्त नहीं रहती है। पर जब जब होश आवे, तब यही विचारे कि तान लगाने वाले हुजूर राधास्वामी दयाल ने अपनी मेहर से मेरे गढ़ने<sup>२</sup> के लिये औजार मुकर्रर किये हैं। अहंकार या किसी पर जोर या किसी के बचन पर क्रोध न करे, और जो क्रोध आवे तो जितना बने अंदर में रोके और विचार करके हटावे, यानी जहाँ तक हो सके बाहर उसको प्रगट कम करे और सबकी खातिरदारी और दिलसा, जितना बन सके, अपनी तरफ से करे। आगे हुजूर राधास्वामी दयाल की मौज।

१६-सबको चाहिये कि सतगुरु के चरणों में प्रार्थना करके स्वरूप के ध्यान में सुरत लगावें। और जो शब्द में सुरत अच्छी तरह नहीं लगती, तो कुछ हर्ज नहीं है, स्वरूप का ध्यान विशेष करें। और जब उसमें भी मन तरंगें उठावे, तो सुमिरन सहित ध्यान करें, यानी मन से राधास्वामी नाम लिये जावें और दृष्टि और सुरत स्वरूप में लगावें। हुजूर राधास्वामी दयाल अपनी दया से कुछ रस और शांति, जैसा मुनासिब होगा, बरहेंगे।

१७—बेकली और घबराहट और अशांति मन के लिये बड़ी फायदामंद है, पर सही नहीं जाती है। इसका नफा पीछे मालूम पड़ता है। पर मन का यह हाल है कि बेकली और घबराहट में जल्दी भिच जाता है और दुखी होने लगता है, सो कुछ हर्ज नहीं है। हुजूर राधास्वामी दयाल अंतरजामी सब जानते हैं और हर एक की ताकत की उनको खबर है। वे हर एक को उतनी ही बेकली बरव्शेंगे जितनी कि वह सह सके और आप ही सब तरह सम्हाल करते हैं, दूसरे की कुछ ताकत नहीं है।

१८—भरोसा चरनों का दृढ़ रखो और कर्मों के कटने में मत घबराओ और धीरज लाओ। सब पर यह हालत गुज़रती है और जो जो सच्चा होकर चरनों में लगेगा, उसी के कर्म जरूर काटे जावेंगे और कर्म कटते वक्त थोड़ी बहुत तकलीफ जरूर होगी। सो उसको हुजूर राधास्वामी दयाल की दया जान कर सहो। जल्द शांति भी बरव्शेंगे। यह सब दया प्रेम और भक्ति और प्रतीति की बढ़ाने वाली है। इसको निज मेहर और कृपा जानो। बड़ा भाग है जिनको यह मिले। नहीं तो संसार अंधेरे में भटक रहा है और कर्म और भर्म में फँसता जाता है और अनेक तरह के दुख और सुख सहता है और फिर उनसे बेखबर। और जो कोई डरता है उसके वास्ते सब तरह के सुख की तैयारी हो रही है। जो कुछ पिछले कर्मों का भोग है, वह बहुत जल्द और आसानी के साथ काटा जायगा, क्योंकि बिना कटे हुए उनका असर नहीं जायगा और परम बिलास चरनों का नहीं मिल सकता है।

### दोहा

डर करनी डर परम गुरु, डर पारस डर सार।

डरत रहे सो ऊबरे, गाफिल खाई मार ॥

१९—जिस किसी सच्चे प्रेमी का यह हाल है कि जब किसी की भक्ति की बढ़ती का हाल सुनता है, तब ही अपनी ओछी हालत से

मिला कर सुस्त और फिक्रमंद हो जाता है, सो यह बहुत अच्छा है और यह निशान दया का है। इसी तरह इस जीव को खबर पड़ती है और अपनी हालतों को देखता है और अपने मत को चित्त से सुनता है और विचारता है। गरज कि इसमें सब तरह की गढ़त<sup>१</sup> है, इसको दया समझो।

२०—जो वक्त ध्यान और भजन के बजाय स्वरूप सतगुरु के कुटुम्बी और मित्रों की सूरतें नजर आवें, उसका सबब यह है कि वह स्वरूप अभी हिरदे में धरे हैं, आहिस्ता आहिस्ता निकल जावेंगे। हुजूर राधास्वामी दयाल अपनी दया से सब तरह सफाई करते हैं।

२१—हुजूर राधास्वामी दयाल सब तरह से जीवों पर दया कर रहे हैं। और दया के भी अनेक रूप हैं, जैसे उदासी तबीयत की भी एक तरह की दया है। हर एक को यह उदासीनता नहीं मिलती। इसमें भी कुछ भेद है। ऐसा नहीं होता कि हर वक्त तबीयत सुस्त रहे, पर किसी कदर सुस्ती और उदासीनता रहने से बड़े फायदे हैं।

२२—हुजूर राधास्वामी दयाल आप सबको अंतर में सम्हालते हैं, पर एक सतसंगी दूसरे सतसंगी का हाल देख कर जो अपनी समझ के मुआफिक कोई बचन समझौती का सुनावे, तो उस में कुछ हर्ज नहीं है। पर इतना कहना सब के वास्ते ठीक है कि हुजूर राधास्वामी दीनदयाल और समर्थ हैं और जिस जिस ने उनके चरणों की सरन सच्ची ली है, उसकी फिक्र और खबरगीरी वे आप करते हैं। पर उनकी दया की सूरतें अनेक हैं और वे सच्चे प्रेमी और बिरही को, जो निरख परख के साथ चलता है, अंतर और बाहर जल्द मालूम पड़ती हैं।

२३—जैसी हालत जिस किसी सच्चे प्रेमी पर जब तब गुजरती है, वह हुजूर राधास्वामी दयाल की मौज और दया से है और उस

हालत में हुजूर राधास्वामी दयाल अपनी मेहर से आहिस्ता आहिस्ता तरक्की परमार्थ की बरक़्शते जावेंगे, यानी कोई दिन सुस्ती और बेकली और कोई दिन आनंद और मगनता<sup>१</sup>। यह दोनों हालतें संग संग चलेंगी। बेकली और घबराहट और सुस्ती ऐसी हैं जैसी सूरज की गर्मी, और शांति और आनंद, जो उसके पीछे प्राप्त होवे, वह ऐसा है जैसे बर्षा मेघ<sup>२</sup> की। इन दोनों का आपस में जोड़ और संग है, सो किसी को घबराना नहीं चाहिये। और बहुत जल्दी करना भी मुनासिब नहीं है, क्योंकि मनुष्य की जल्दी से कुछ कारज नहीं बन सकता है। हुजूर राधास्वामी समर्थ दयाल प्रेमी और दर्दी भक्तों की चाह के मुआफ़िक़ बहुत जल्दी काम बनाते हैं, पर इस दया की खबर धीरे धीरे मालूम पड़ेगी। शुरू में इसकी परख बहुत कम होती है।

२४—मन का कायदा है कि दर्शन के वास्ते बहुत जल्दी करता है और जबकि यह चाह जाहिर में जल्दी पूरी नहीं होती, इस सबब से मन में संशय पैदा होता है। पर हुजूर राधास्वामी दयाल शब्द स्वरूप से हर एक जीव के सदा संग हैं, यानी उसके अंतर में मौजूद हैं। सतगुरु रूप से प्रगट दर्शन अक्सर नहीं देते हैं। और इसमें भेद है, नहीं तो दुरुस्ती और तरक्की परमार्थ की रुक जाने का डर है, यानी आगे रास्ता जैसा चाहिये नहीं चलेगा और मन नीचे स्थान पर स्वरूप के दर्शन में संतोष करके मगन हो जावेगा और जो वे इस तरह पर जैसा जल्दी मन चाहता है दर्शन देकर ऊपर को खींचेंगे, तो अजब नहीं है कि इधर से टूट जावे या बेहोश होकर या मतवाला सा पड़ा रहे। इस वास्ते जैसा जैसा मुनासिब है, वे आप दया करके सच्चे परमार्थी का काम बनाते हैं। हर दम शुकराना उनकी दया का करना और प्रीति और प्रतीति चरनों में बढ़ाना चाहिये और जब घबराहट हो, उसको सहना और अपने मन की कचाई और मलीनता पर चित्त में शरमाना और पछताना और प्रार्थना के साथ दया और मेहर माँगते रहना मुनासिब है।

और इस बात का चित्त में दृढ़ निश्चय और भरोसा रखना चाहिये कि हुजूर राधास्वामी दयाल को हर एक की तरक्की और दुरुस्ती, जो जो सच्चे होकर सरन में आये हैं, उनकी चाह से विशेष मंजूर है।

२५—मन की अजब हालत है कि यह चरनों में सत्तपुरुष राधास्वामी दयाल के सच्चा होकर नहीं लगता है और न सचौटी से बरताव करता है और दुनियाँ के भोगों की चाहों को नहीं छोड़ता, बल्कि उन्हीं को माँगता है। असल तो यह है कि जब तक कि हुजूर राधास्वामी दयाल अपनी मेहर की मौज से इसको अंतर में ठेका और ठिकाना न बरखेंगे, तब तक यह मन डावाँडोल रहने में लाचार है। इसका बस नहीं चलता किधर लगे और यह किसी तरफ बिना लगे रह नहीं सकता। और जब तक कि उद्यम के काम में रहा कुछ याद न आई और जब उससे निश्चित हुआ तब क्या करे। जो हुजूर सतगुरु राधास्वामी दयाल की सेवा करना चाहे, जैसे पोथी का पाठ या नाम का सुमिरन या शब्द का श्रवन या स्वरूप का ध्यान, तो जब तक कि इसको उसमें रस और कुछ मजा न मिले और ठिकाना हाथ न लगे, तो कैसे लगे। और इसको भय और भाव ऐसा नहीं है कि सब काम और चाहें इधर की छोड़ कर प्यासे की तरह उधर को दौड़कर चरन में लिपट जावे। जो इस कदर प्यास और चाह होती, तो कुछ मुश्किल न होती। जैसे हाकिम और रोजगार के खौफ से इधर घंटों बेखबर होकर काम में लग जाता है, ऐसे ही चाहिये था कि सतगुरु और उनके चरन रस का खौफ और शौक करके इधर भी लग जाता। पर असल में घाटा प्रेम और शौक का है, चाहे उसे शौक कहो चाहे खौफ। पर यह प्रेम सतगुरु की दात है। जो वे चाहें तो यह मन एक छिन में लग सकता है और सब कैफियत उस वक्त प्राप्त हो सकती है, पर वास्ते प्राप्ति इस खास दया के काबिलियत यानी अधिकार चाहिये और नहीं तो

टक्कर मारा करे और चक्कर खाया करे, कुछ नहीं बन पड़ता है। इस वास्ते क्या कहा जावे, सब तरह क्लृप्त अपने भाग और शौक का है। हुजूर राधास्वामी दयाल की दया में कुछ संदेह नहीं है और जो चरनों में लगा रहा, तो यह कसर शौक और भाग की भी वे ही अपनी मेहर से एक दिन मिटा देंगे। उन्हीं का भरोसा रखना चाहिये और जो कभी अभ्यास के समय विशेष आनंद प्राप्त होवे, या कभी कोई सरत तकलीफ सिर पर आ पड़े, तो उसके बरदाश्त और हड़म करने की ताकत भी वे ही अपनी मेहर से बरूशेंगे।

२६—हुजूर राधास्वामी दयाल की दया का भरोसा रखो। वे सब तरह सम्हालने वाले हैं और अब भी सब तरह से रक्षा कर रहे हैं और करेंगे। मत घबराओ, और जब कभी तबीयत को किसी क्लृप्त तकलीफ होवे, उसको भी खास दया समझो, क्योंकि यह कारखाना इसी ढंग पर है। इसमें बिना खैचातानी मन के काम नहीं चलता, और इसमें भी दया संग है। इस क्लृप्त तकलीफ नहीं होगी कि जिसकी बरदाश्त न हो सके, क्योंकि वे कभी बिना अपनी दया का हाथ लगाये हुए मन को नहीं ठोकते हैं। बेशक तबीयत बहुत घबराती है, पर उसमें फायदा समझो। यह मन इसी तरह गढ़ा जाता है। और कोई दिन की यह तकलीफ है, हुजूर राधास्वामी दयाल अपनी मेहर और दया से शांति भी बरूशेंगे। थोड़े दिन सबर करो और जब तबीयत ज्यादा घबरावे, तो हाल अपना अंतर में वक्तु भजन या ध्यान के हुजूर के चरनों में अर्ज करो। इसमें मत शरमाओ और न कुछ और ख्याल करो, सब के मन का यही हाल है। और जब ज्यादा अकुलाहट और बेकली होती है, तब घबराहट की बरदाश्त नहीं होती है। उस वक्तु पुकारने में आराम मिलता है। सो इसका कुछ हर्ज नहीं है। कर्त्ता धर्त्ता सब तरह से हुजूर राधास्वामी दयाल आप हैं। वे अपनी दया जरूर करेंगे, पर इस क्लृप्त चाहिये कि चरनों की जिस क्लृप्त याद बन सके और स्वरूप का जिस क्लृप्त ध्यान हो सके और नाम का सुमिरन और शब्द का श्रवन जिस क्लृप्त हो सके, इसमें

लगे रहो । और जो मन तरंगों बेफायदा उठावे और तुम्हारा कुछ बल पेश न जावे, तो खैर । पीछे इसके जो पछतावा होता है, वही उसकी सजा और दवा है । इसी तरह यह मन दंड पाते पाते आहिस्ता आहिस्ता दुरुस्त हो जावेगा । यह भी हुजूर राधास्वामी दयाल की एक तरह की मौज मन के गढ़ने<sup>१</sup> की है ।

२७—यह मन बेकली से बहुत घबराता है और जैसी घबराहट है, ऐसी तेज चाह दर्शन की उसको नहीं है । जो यह होवे, तो चित्त में वैराग्य और उदासीनता समाई रहे, और जब चरन और स्वरूप और नाम में लगे, तब ही उसको रस आने लगे । और गुनावन और तरंगों हट जावें, तो घबराहट काहे को<sup>२</sup> आवे । पर यह मन तरंगों बुरी उठाये बगैर नहीं मानता है, इस से रस नहीं मिलता है । और जब अपनी ऐसी हालत को देख कर और समझ कर पछताता है, उसी की घबराहट पैदा होती है । सो घबराओ मत, हुजूर राधास्वामी दयाल अपनी मेहर और दया से इसकी दुरुस्ती करेंगे, मगर आहिस्ता आहिस्ता । एक रोज़ में इस मन के डकड़े और नाश करना मंजूर नहीं है, नहीं तो शरीर का काम जैसा चाहिये नहीं देवेगा । इस वास्ते सहज सहज इस काम का होना मुनासिब है ।

२८—दुनिया के कारखाने देह के हैं, और यहाँ स्थूल मन कार्रवाई करता है । दुनिया की नमी और सरलती या आराम और तकलीफ़ में यह होशियार होकर काम पूरा देता है, पर परमार्थ में इस मन के डकड़े होते हैं । इस वास्ते परमार्थ का इसको शौक कम है । अलबत्ता सुरत को प्रेम है । सुरत सतगुरु के बचन को सुनकर चाव उठाती है, पर जोकि अभी मन के आधीन है, इस सबब से यह मन उसको जैसा कि चाहिये परमार्थ के काम में लगने और तरक्की करने नहीं देता है । और जब अभ्यास का वक्त आता है, तब आलस और कमी शौक की मालूम होती है । पहले तो यह मन परमार्थ के बचन और इरादे को

धुला ही देता है और जो याद भी रहे, तो उसमें सुस्ती पैदा करता है, यानी उमंग के साथ उनको नहीं कबूल करता है और न उसमें लगता है और परमार्थी खर्च के मुआमले में भी ऊँच नीच सुभाता है। जब मन ऐसा निर्बल है, तब ऐसे वक्त में अगर कोई बाबत परमार्थ के तान मारे, तब और भी गिर जाता है और जितना करना चाहता था, फिर उतना भी तन मन धन परमार्थ में नहीं लगा सकता है। यह सबब सबकी शिकायत का है, थोड़े दिन ऐसी ही हालत रहेगी। जब प्रीति निज मन में अच्छी तरह धस जावेगी, तब प्रेम की तरक्की शुरू होगी और तब वह प्रेम किसी कदर ठहराऊ होगा।

२९— जो कुछ ऊपर लिखा गया, यह काम सहज नहीं है। इस वास्ते भरोसा राधास्वामी दयाल की दया और मेहर का पक्का करके धीरज के साथ कार्रवाई करो और हाल में जो तकलीफ, घबराहट और बेकली वगैरह की, आवे या कभी कभी रस न मिले, तो उसको सब के साथ भेलो। इसी सबब से दुनियाँ में बहुत कम अधिकारी परमार्थ के हैं, यानी इस तकलीफ और घबराहट की बरदाश्त नहीं हो सकती है। और मन जल्दी करता है, क्योंकि सब तकलीफ इसी पर पड़ती है और जो जल्दी काम बनता न देखे, तो आलस लाकर छोड़ने को तैयार हो जाता है, या संशय उठा कर न्यारा हो जाता है, या निराश होकर घबरा जाता है और सुस्ती ले आता है। ऐसे ही बहुतेरे लोग रास्ते में रह गये और थोड़ा बहुत काम शुरू में कर के आगे सहने की ताकत न लाकर, उसी को पूरा समझ कर सरन पर ठहर गये कि अब हमारे उद्धार में तो कुछ संदेह नहीं रहा, मेहनत और तकलीफ की क्या जरूरत है। और इसमें कुछ संशय नहीं कि राधास्वामी दयाल अपनी दया से अंत समय पर उनके जीव का भी कारज करेंगे, यानी किसी दर्जे का सुख स्थान देंगे। पर पूरा काम जब ही बनेगा, जब सब तरह की तकलीफ मन की अपने अंतर में बरदाश्त करके भक्ति और अभ्यास करे जायगा।

३०—जो जीव बड़भागी परमार्थ के हैं, उनको बिना प्राप्ति दर्शन या रस के अंतर में चैन नहीं पड़ता है और वे, चाहे जैसी तकलीफ और घबराहट आवे, सबको सतगुरु की दया और मेहर से सहते हैं और अपना इरादा पहुँचने धुर पद का और वहाँ जाकर सत्तपुरुष राधास्वामी के दर्शन और विलास के प्राप्त होने का नहीं छोड़ते हैं। और फिर वही जीव आहिस्ता आहिस्ता एक दिन गुरुमुख बन जावेंगे; बल्कि उनकी साध गति तो पहले ही से शुरू हो जाती है पर स्थान जरा नीचा रहता है, सहज सहज चढ़ाई होती है। और आगे सतगुरु दयाल की मौज है, चाहे एक जन्म में धुर पद बख्शें और चाहे दो जन्म में, यानी पहले जन्म में दसवाँ द्वार और दूसरे जन्म में निज स्थान में पहुँचावें। और यह दोनों स्थान बड़े हैं और पहुँचनेवाले को बड़ा आनंद और सब तरह की निर्मलता प्राप्त होती है और दोनों स्थानों में सतगुरु का संग मिलता है। अब हुज़ूर राधास्वामी दयाल की दया और मौज का हर दम शुक्र करना चाहिये।

३१—घबराहट और बेकली चलाने वाली और रास्ता काटने वाली है और उमंग और शौक बढ़ाने के वास्ते यह सतगुरु ने मेहर करके दी है। अलबत्ता वक्तु घबराहट के तबीयत को बहुत बेचैनी होती है और दया और मौज, जो गुप्त है, नज़र नहीं आती है, बल्कि उसका उलटा मालूम होता है। पर जब उसका चक्कर हट जाता है, तब मालूम होता है कि यह घबराहट फ़ायदेमंद थी। और जो यह बात किसी को न मालूम पड़े, तो समझना चाहिये कि इस घबराहट के पीछे जरूर दया आवेगी। यह घबराहट दया का अगुआ है, फिर अपने प्यारे राधास्वामी दीन दयाल की भेजी हुई घबराहट को बुरा न जानना चाहिये। कोई दिन यह बेकरारी<sup>१</sup> ज़्यादा तपन<sup>२</sup> के साथ रहेगी और फिर आहिस्ता आहिस्ता यह तपन कम होती जावेगी और घबराहट में कुछ मज़ा मिलने लगेगा।

३२—ऐसे घबराहट के वक्त जो बन सके तो हुजूर राधास्वामी दयाल के स्वरूप का ध्यान या पहले स्थान के स्वरूप का ख्याल और नाम का सुमिरन मन से करो और उनकी समय समय की दया और लीला की याद थोड़ी बहुत प्रीति और प्रेम के साथ मन में लाओ, तो उसमें कुछ फायदा मालूम होगा। और जो यह न हो सके तो सिर्फ स्वरूप का या नाम का ख्याल करो ऐसा समझ कर कि वे ही मालिक कुल हैं, चाहे जैसे रक्खें, और वे अपनी दया से जरूर सहारा देंगे और जो घबराहट के वक्त परमार्थी ख्याल उठें, उनको मत रोको। जो थोड़ा बहुत भी मन चरनों में लगा रहेगा या उधर का ख्याल भी रहेगा, तो भी किसी कदर फायदा होगा।

३३—सतगुरु के चरनों में प्रार्थना करना वास्ते इसके कि किसी कदर सहारा इतना बरखें कि थोड़ी बहुत शांति आवे, जरूर चाहिये। पर इतना समझ लो कि जब तक सफाई अंतरी नहीं होगी, तब तक पूरी शांति नहीं हो सकती, क्योंकि जब तक सूक्ष्म मन के अंग बाकी हैं, तब तक पूरी शांति का आना नुकसान करता है। थोड़ी तड़प और बेकली और बिरह का पैदा होते रहना कभी कभी वास्ते सफाई और तरक्की के जरूर है। इस वास्ते घबराओ मत और जल्दी मत करो, सतगुरु अपनी मेहर से, जितना सहारा मुनासिब, है अंतर में आप सब को देते हैं और किसी कदर तड़प और बिरह भी लगाये रखते हैं कि जिसमें काम बनता जावे, पर इतनी नहीं कि जिस में तकलीफ होवे या उसकी बरदास्त न होवे, सिर्फ इस कदर कि कभी कभी मन उदासीन हो जावे और कभी कभी परमार्थ का आनंद भी आवे। मतलब यह कि इन दोनों हालतों का थोड़ा बहुत दौरा होता रहेगा।

३४—बगैर थोड़ी तड़प और बेकली और घबराहट के कुछ काम नहीं बनता है, और यह चीजें सतगुरु केवल उन्हीं लोगों को बरखते हैं जिन पर दया है और जिनको इसी जन्म में सम्हालना मंजूर है और चरनों में निज करके लगाना है। और वैसे तो सब अपने अपने दर्जे पर मेहर के लायक हैं, पर यह मेहर निराली है और इस मेहर की

भटक भी वही भेल सकते हैं जिनको वे अपनी मौज से ताकत बरदाश्त ऐसी हालत की दें, नहीं तो दूसरे तो घबराकर ऐसी हालत से हट जाना या उस हालत का दूर होना चाहेंगे। और फिर ऐसों को पहले तो ऐसी तेज हालत प्राप्त ही नहीं होती है, और जो होय भी, तो शायद कुछ थोड़ी देर के वास्ते। पर उसकी भी उनसे बरदाश्त नहीं होती और वे नहीं चाहते कि फिर उनकी ऐसी हालत होवे। इस वास्ते सतगुरु दयाल उन पर इस तरह की बरिश्श भी नहीं करते, यानी आगे के वास्ते छोड़ देते हैं। और जिन पर निज मेहर है, उनको चाहे तकलीफ़ घबराहट और बेकली और तड़प की मालूम पड़े, पर वे बिना ऐसी हालत के अपने तई<sup>१</sup> खाली देखते हैं और चाहते हैं कि या तो दर्शन का आनंद मिले और नहीं तो बिरह की खटक जारी रहे। इस तरह तो उनको चैन होता है, नहीं तो बेचैनी रहती है।

३५—यह सही है कि शुरू में बिना बाहर के सहारे के चलना कठिन है, पर यह भी समझना चाहिये कि कब तक बाहरी चाल चलेगी। कुछ अंतर में भी जोर देना और उसके वास्ते तन मन और इन्द्रियों को रोकना जरूर है, क्योंकि जब तक यह न होगा, अंतरी सफ़ाई न होगी और जब तक अंतरी सफ़ाई प्राप्त नहीं, तब तक इस जीव की प्रीति का भरोसा नहीं हो सकता। थोड़े दिन की घबराहट और बेकली होगी और फिर सहज सहज हल्की हो जावेगी, और खटक भी साधारण रह जावेगी। इस वास्ते पहले सफ़ाई मन की करना और जैसे बने तैसे उसको जोर देकर सतगुरु राधास्वामी दयाल के चरणों में लगाये रखना साथ इन दस जुगतियों के मुनासिब मालूम होता है :—

(१) पोथी का पाठ करना समझ कर, (२) नाम का सुमिरन करना (३) ध्यान सतगुरु के स्वरूप का करना (४) चिंतवन<sup>२</sup> करना सतगुरु की लीला और बिलास का, (५) धुन्यात्मक नाम यानी शब्द का श्रवन<sup>३</sup> अंतर में मन और सुरत से करना, (६) सत्पुरुष राधास्वामी दयाल के मत की चर्चा सुनना या आप करना, (७) सतगुरु राधास्वामी दयाल

१—अपने तई—अपने आपको। २—खयाल। ३—श्रवन करना—सुनना।

की बानी का श्रवण करना, (८) नित्य सोच और फिक्र करना कि कैसे मेरे जीव का गुजारा सतगुरु राधास्वामी दयाल करेंगे और अपने को निपट नीच और नालायक देखना और अपने औगुनों को निरखते चलना, (९) अपने मन और इन्द्रियों के हाल और चाल पर, जितना हो सके, निगाह रखनी कि किस किस पदार्थ और तरंगों और गुनावन में बहते रहते हैं और जितना हो सके उनको रोकना, (१०) शरमाना और पछताना और झुरना अपने मन और इन्द्रियों के हाल और चाल देखकर और मन ही मन में प्रार्थना करना सतगुरु राधास्वामी दयाल के चरणों में सच्चे दुखी होकर वास्ते प्राप्ति मेहर और दया के, और कभी कभी सुनाना थोड़ा सा अपने मन के हाल को प्रेमी और मेली सतसंगिन या सतसंगी को, जो सच्चा परमार्थ कमा रहे हैं और अपने से भक्ति में ज़बर<sup>१</sup> हैं, और करना उस जतन का जो वे अपनी परख और पहचान से बतावें ।

३६—जो कोई सच्ची लाग और दर्द सतगुरु के चरणों में वास्ते प्राप्ति दया के रखता है, वह यह सब काम, जिनका ऊपर वर्णन किया गया है, थोड़ा बहुत जरूर करेगा और उसका फल भी मौज से अपने अंतर में देखता जावेगा । और सबको चाहिये कि इन दस जुगतियों में से, जो जिस वक्त और जिस क्रम बन आवे, मन से करना शुरू करें, यानी मन को उस वक्त थोड़ा बहुत नीचा डालकर और उमंग और तड़प लेकर अभ्यास करें । तब कुछ न कुछ दया सतगुरु राधास्वामी की जरूर मालूम होगी ।

३७—कुल मालिक और सर्व समर्थ और कुल दयाल राधास्वामी हैं, सिवाय उनके और कोई नहीं है जो कुछ भी कर सके । जो कुछ करते हैं और जो कुछ करेंगे, सतगुरु राधास्वामी दयाल अपनी मौज और दया से करेंगे । उनकी दयालुता अपार है, पर सेवक अभी पूरी दया के लायक नहीं है, और बेफायदा जल्दी की मौज नहीं है क्योंकि इसमें हर्ज और नुकसान और तकलीफ नज़र आती है । उनकी दया और

मेहर में कुछ संदेह और कसर नहीं है। वे रोज़ बरोज़ काम बनाते जाते हैं, और वे अपनी मेहर से आहिस्ता आहिस्ता सब काम पूरा करेंगे, इस बात की मन में प्रतीति करके राधास्वामी दयाल के चरनों का आसरा और भरोसा रखो और इस भरोसे को खूब पक्का करके चरनों को मज़बूत पकड़ना चाहिये। और जो दर्द सच्चा है तो आसरे और भरोसे को भी वे अपनी दया से पक्का करा देंगे, पर आहिस्ता आहिस्ता।

३८—सेवक के मन में सच्ची चाह सत्तपुरुष राधास्वामी के चरनों की प्राप्ति की चाहिये। जो वह चाह किसी वक्त कम या ज़्यादा हो जावे या किसी सबब से किसी वक्त हल्की हो जावे, तो कुछ हर्ज नहीं है। जो सच्ची है तो तड़प के संग फिर जाग उठेगी और इसी चाह के संग सत्तपुरुष राधास्वामी के चरनों में प्रीति और प्रतीति जागेगी और यही चाह उनकी मेहर से बढ़ती हुई और प्रतीति और प्रीति को पकाती हुई एक रोज़ चरनों में मिला देवेगी। और यह चाह और तड़प खास निशानी सतगुरु की मेहर और दया की है। जिस किसी को मिली है वही बड़भागी है और इसमें किमी तरह का संशय नहीं है कि उसका काम अवेर और सबेर का ख्याल छोड़ कर जरूर एक दिन पूरा हो जावेगा।

३९—जब जब कोई दिन सुस्ती के आवें, तो सत्र और बरदाश्त करके मेहर और दया माँगते रहो और जब दिन आनंद और विलास के आवें, तब भी उनकी मेहर और दया का शुकराना अदा करो। और इसमें विलास और सुस्ती अंतर और बाहर दोनों समझ लेना। सतगुरु राधास्वामी ऐसी हालत, जब जब और जैसा जैसा घुनासिब होता है, आपही बरव्शते हैं, पर सेवक का मन जल्दी करता है और घबरा जाता है, सो इसके भी सम्हालने वाले वे आप ही हैं।

४०—ऐसे ऐसे बंधन और अटकें और क़ैदें पड़ी हुई हैं कि जैसा मन चाहता है कोई भी काम नहीं बनता है और कुछ अभी नहीं,

हमेशा से ऐसी मौज देखने में आई है कि जिस कदर कोई मन से इरादा निकलने का करे, उसी कदर ज़्यादा बाहरी बखेड़े बढ़ते जाते हैं और चाहे वे बखेड़े और रगड़े<sup>१</sup> असली हों चाहे केवल देखने मात्र के, पर इस जीव को दुख देने और तंग करने और सुस्त रखने और कभी कभी निरास करने और बिलकुल इसका बल तोड़ने को बहुत भारी मालूम पड़ते हैं। और जो चाहें कि इन भ्रमों के साथ तोड़ फोड़ कर चरनों में लिपट जावें, तो ऐसा भी नहीं होता और जो इधर ही के काम को पहले पूरा करना चाहें, तो वह भी, जिस तरह और जैसा जल्दी इसका मन चाहता है, नहीं बन पड़ता बल्कि और दुख देता है और घबराहट को बढ़ाता है। यह हालत इस जीव की है कि चाहे जितना जतन करे, मन के घाट से नहीं हटता और बारंबार उधर ही को भोका खाता है। इसमें बड़ी लाचारी है, पर इसमें भी कुछ मसलहत सफाई मन और बुद्धि की और तोड़ने उनके बल और भरोसे की है।

४१—सतगुरु दयाल परम पुरुष पूरन धनी राधास्वामी की दया बड़ी भारी है, पर वे क्या करें। इस जीव के बंधन मन और तन और इन्द्रियों के संग बड़े गाढ़े<sup>२</sup> हैं और जुगानजुग से बँधे चले आये हैं और पुरानी आदत उन्हीं के संग बरताव की ज़बर पड़ रही है और जोकि वे अपनी मेहर और दया से छुड़ाते हैं, पर यह छूटने में भी महा दुखी होता है और मरा जाता है और टूटने को तैयार होता है। तब वे फिर छोड़ देते हैं और इसकी हालत पर दया करते हैं और आहिस्ता आहिस्ता निकालना मुनासिब समझते हैं, एक दम के निकालने के लायक जीव को नहीं देखते। और जबरदस्ती करना मंज़ूर नहीं है, अलबत्ता काम बनाना मंज़ूर है और यह काम आहिस्ता आहिस्ता बन सकता है। जैसा कि जीव बहुत मुदत से भूला और भरमा हुआ है, ऐसे ही आहिस्तगी के साथ इसकी भूल और पुरानी आदतें दूर होवेंगी।

४२—और मालूम होवे कि काम के बनाव में किसी तरह का संदेह नहीं है, क्योंकि हुजूर राधास्वामी दयाल ने अपनी दया से सब सेवकों के हृदय में अपनी प्रीति और प्रतीति थोड़ी या बहुत बख्शिशा कर दी है। और जोकि मन अनेक रंगों की तरंग में बहता है, पर जो हुजूर राधास्वामी दयाल के चरणों की थोड़ी बहुत प्रीति सुरत और मन में धरी है, उसका भी दयाल और सोच उसको अक्सर आता रहता है।

४३—ज्यादा बड़भागी वे हैं कि जिनके सदा तड़प और बेकली हृदय में छाई रहती है और मन को दूसरी तरफ जाने नहीं देते, और जो जाता भी है तो उसको वहाँ ठहरने नहीं देते और कुरंग<sup>१</sup> की तरंगों<sup>२</sup> के उठाने में उसको धिक्कार देते रहते हैं। यह सब दर्जे सतगुरु के चरणों की प्रीति और विरह के हैं। जिसको जितनी बख्शिशा है, उतना ही उसको अपने मन में फायदा और असर उसका मालूम होता है। पर जो एक दम और बिलकुल मन के घाट और बाट से न्यारा होना चाहता है, तो यह जब तक कि अभ्यास करके पिंड से न्यारा न होगा, तब तक नहीं हो सकता। इस वास्ते जल्दी और घबराहट नहीं चाहिये।

४४—किसी क्रूर बेकली और घबराहट और बेचैनी और मन का किसी और काम में अच्छी तरह न लगना और बार बार सतगुरु के चरणों की चाह और दर्शनों की विरह उठाना और उदासीन रहना, यह सब निशान सतगुरु राधास्वामी दयाल की मेहर और दया के हैं और इसी से जाहिर होता है कि जिन लोगों की ऐसी हालत है, उनके काम को वे जल्दी से बना रहे हैं।

४५—और जिनको अंतर में शांति और रस इस क्रूर मिल जाता है कि जब चाहें जब थोड़ा बहुत चरण रस लेवें, उनकी हालत में इतना भेद होगा कि उनको विरह और बेकली अंतरी

होगी, पर हर वक्त नहीं। जब जब मौज से थोड़ी भी होगी, वह बहुत काम थोड़ी देर में बना लेगी और मेहर और दया उस दर्जे के मुआफिक प्राप्त होती जावेगी।

४६—और जिनको कि अभी खटक कम है और जब जब सतसंग में आवें, उस वक्त बचन सुनकर और औरों की हालत देख कर खटक और बेकली पैदा हो जाती है या दुख के वक्त याद आ जाती है और कुछ देर ठहरती है और फिर हल्की हो जाती है या भूल जाती है, वह भी अच्छे हैं। आहिस्ता आहिस्ता उनका काम भी बन जावेगा और खटक रोज़ बरोज़ बढ़ती जावेगी। और मालूम होवे कि यही खटक और यही बिरह और यही बेकली और यही सोच और फिक्र और यही प्रीति जिसका जिक्र ऊपर किया गया है सतगुरु राधास्वामी दयाल की मेहर और दया की दात का निशान है। इसीसे उद्धार की सूरत रोज़ बरोज़ नज़र आवेगी। इसमें किसी तरह का संदेह नहीं है।

४७—जिनके मन में ऐसी चाह जबर है कि इसी देह में जिस कदर जल्दी होवे तन मन से न्यारे होकर सतगुरु के निज स्वरूप का दर्शन और चरन रस लेवें, उनकी बिरह और बेकली और खटक ठहराऊ होगी, और कोई पदार्थ संसारी या खुशी वगैरह इस तरफ की उनकी बिरह को हल्का और उदासीन अवस्था को ठीला नहीं कर सकेगी और किसी तरह की समझौती उनके जतन और मेहनत को (वास्ते मन तन से न्यारे होने के) रोक नहीं सकेगी। उनके दिल के अंदर यानी अंतर के अंतर फिक्र और सोच बैठ गया है और अपनी ताकत के मुआफिक जतन और तदबीर से नहीं चूकते, और तन मन और इन्द्रियों के भोग उनको दिल से बुरे लगते हैं और चाहे वक्त मिल जाने के भोग भी लें, पर फिर फौरन पछताते हैं और धरते हैं और अपने मन पर बारम्बार धिक्कार देते हैं, आगे को बचने के लिये प्रार्थना करते हैं और अपना जोर भी सतगुरु की दया का भरोसा रख कर लगाते हैं और अंतर में सिवाय

एक चाह सतगुरु राधास्वामी के चरनों के दर्शन की और दूसरी चाह नहीं रखते और जो दूसरी चाह उठती भी है, तो जबर और ठहराऊ नहीं होती और जब उठती है तब उसको बुरा समझ कर फौरन् रोकते हैं और हटाते हैं और शरमाते और पछताते हैं और उसके बिलकुल दूर होने के लिये प्रार्थना चरनों में करते हैं और सतगुरु के चरनों की प्रीति के आगे कोई प्रीति जबर नहीं रखते हैं या बिलकुल नहीं रखते हैं। ऐसे बड़भागी जो जीव हैं, वे जरूर इसी देह में दर्शन पावेंगे। इससे यह मतलब नहीं है कि वे फौरन् धुर मुक्काम पर, जो राधास्वामी धाम है, पहुँच जावेंगे, पर यह कि वे जरूर मन के घाट से किसी कदर न्यारे होकर सत्पुरुष राधास्वामी के चरनों का रस इस कदर पाते जावेंगे कि उनको शांति आ जावेगी और बेकली और निरासता नहीं रहेगी और उनको आगे का रास्ता साफ और खुला हुआ दीखने लगेगा और सब अटक और भटक मिट जावेगी और सब बैरी और बिरोधी रास्ते के हार जावेंगे और सतगुरु दयाल की मौज उनको मालूम होने लगेगी और फिर कोई तरह का संदेह मन में अपने उद्धार की निस्वत नहीं रहेगा और सत्पुरुष राधास्वामी के चरनों की प्रीति और प्रतीति इस कदर गहरी और गाढ़ी उनकी मेहर और दया से हो जावेगी कि फिर उनकी चाह मौज के संग मिल जावेगी। अब इसमें भी सतगुरु की मौज है। चाहे जिस मुक्काम तक उनको ले जावें और चाहे जिस मुक्काम पर रक्खें, पर वे जहाँ रहेंगे, हुजूर के चरन और दर्शन के संग रहेंगे और उसी रस और आनंद में मगन रहेंगे और एक दिन संसार से बेपरवाह और काल से निडर हो जावेंगे।

४८—सतगुरु के चरनों में बिरह और प्रीति लाना और उसको बढ़ाना और उनकी मेहर और दया की प्रतीति रखना सबको चाहिये। जो कुछ करेंगे वे आप करेंगे, इस जीव की कुछ ताकत नहीं है। पर इसके मन में चाह का होना और उसको बढ़ाना और इसी सोच और फिक्र में रहना और जतन में लगे रहना और तन मन और

इन्द्रियों से बच के चलना और नित्य प्रेम और उमंग नवीन उठाना बहुत जरूर है और यही निशान सतगुरु की मेहर और दया का है। जिसमें यह बातें पाई जावें और जिसको यह बातें प्यारी लगें और जो इन्हीं बातों को प्राप्त करने के सोच और फिक्र में रहे, तो जानो कि वही मेहरी है और उसका काम वे बना रहे हैं और एक दिन उनकी दया से उसका सब काम पूरा हो जावेगा।

४९—जो कोई तन और मन और इन्द्रियों से प्यार रखते हैं और उनके भोग और रस की चाह रखते हैं और उसको नित्य बढ़ाते हैं और जो वह चाह पूरी हो तो खुश होते हैं और जो पूरी न होवे, तो दुखी होते हैं, और जो कोई उनके उस भोग के मिलने में या रस लेने में बिग्न डाले, तो उसको अपना बैरी समझकर उससे लड़ते हैं और उसको बुरा भला कहते हैं और सतसंग और भजन और सुमिरन और ध्यान ऊपरी करते हैं, या वक्तु भजन और सतसंग के ऊँघते हैं या सो जाते हैं, या गुनावन मन और इन्द्रियों के भोगों की उठाते हैं और यह नहीं जानते कि हम गुनावन में बहते रहते हैं और नित्य तरंगों संसार के बढ़ाने की मन में उठा करती हैं और उन तरंगों में इन्द्री रस और मान रस लेते हैं और उसी में मगन होकर अपने को परमार्थी समझते हैं और यह ख्याल करते हैं कि जो हम कर रहे हैं यही बहुत है और हमारा काम पूरा है, ऐसे जीव अभी नीचे की सीढ़ी पर हैं। जो सतसंग में पड़े रहेंगे, तो आहिस्ता आहिस्ता सतगुरु दयाल की मेहर और दया से उनका भी कारज बनना शुरू हो जावेगा, पर अभी उनकी सीढ़ी बहुत नीची है। और इसी सबब से उनका मन सतसंग और भजन और ध्यान में नहीं लगता है, क्योंकि उनको आदत इन्द्री भोग और मान बढ़ाई की पड़ रही है। जहाँ यह भोग मिलें, सेवा और प्रीति करने को तैयार हो जावें और जब यह भोग न मिलें या कोई तान का बचन कहे और उनके दोष खोलकर कहे, तो रूठ जावें और सतसंग छोड़ने को तैयार हो जावें और सेवा वगैरह सब छोड़ देवें और संत मत पर तान मारें और अनेक तरह के भर्म उठा कर उसको

सच्चा न समझें और सुरत शब्द के अभ्यास और सतगुरु के ध्यान को भी सटपट<sup>१</sup> और झूठी बात समझ कर झटपट बेपरतीत हो जावें और सतगुरु और सच्चे सतसंगियों में बुराई देखें। फिर ख्याल करो कि ऐसे जीवों को परमार्थ कैसे मिले? जिस रोज़ भाग से मन सतसंग में लग गया और बचन का रस आया, उस रोज़ बड़ी बेकली और घबराहट वास्ते प्राप्ति प्रेम और प्रतीति और भजन के दिखलाने लगे और फिर कुछ नहीं, और ज़रा भी फ़िक्र और सोच मन में न बैठा और न मन की हालत को बदला। फिर ऐसी बातें बनाने से क्या फ़ायदा? बल्कि वे जीव मूर्ख हैं और सच्चे परमार्थियों की हालत को देखकर सतगुरु पर तान मारेंगे कि उन पर तो कृपा करते हैं और हम पर नहीं करते, सतगुरु के यहाँ भी दुर्भाति<sup>२</sup> है और अपनी नालायकी को ज़रा नहीं बिचारेंगे और सतगुरु को दोष लगावेंगे।

५०—और मालूम होवे कि तान का बचन ऐसे जीवों पर लगाना या उनका औगुन दिखाना जो ऊपर लिखा है यह है कि जब कोई उनके मन की चोरी खोल देवे या जो काम वे करते हैं कि जो सच्चे परमार्थी को नहीं करना चाहिये और वह उसको प्रगट कर देवे या उनको गहरा भोग उनके मन के मुआफ़िक उनके इन्द्री रस का न देवे या उस भोग की निंदा करे या उसको बुरा बतलावे, वह बातें उनके मन को जला कर तुरंत भड़कावेंगी और कुछ अचरज नहीं कि लड़ने लगें और रूठ कर निंदा करते फिरें और बेमुख हो जावें। और जो कोई उनको मान और इन्द्री रस देवे और उनके मन की सी बोले और उनकी सेवा वगैरह की तारीफ़ करे, तो बहुत मगन होकर दूनी सेवा करें और तारीफ़ करने वाले की महिमा करें और उसके सेवक बन जावें। यह हालतें मन की हैं और बिचारने के लायक हैं। और किसी का हाल न देखना चाहिये। यह सब बातें अपने ही मन पर घटाना और अपने मन की दुरुस्ती करना मुनासिब है। और जिसको सच्चा दर्द है, वह सिर्फ़ अपनी तरफ़ देखेगा। और

दूसरे पर तान तो जब मारे जब अपनी गढ़त<sup>१</sup> पूरी पूरी हो गई हो और जब पूरी गढ़त हो जावेगी, तब किसी पर तान नहीं मारेगा बल्कि दया और प्यार से समझावेगा ।

५१—सबको चाहिये कि हर एक अपने अपने मन को निहारे और जो ऐसे स्वभाव उसमें हों जो सतगुरु से मिलने में विघ्न डालते हों और चरन रस न लेने देते हों, उनको हुजूर राधास्वामी की दया का भरोसा रखकर आहिस्ता आहिस्ता दूर करने के जतन में लगे रहना और सब के साथ मित्र भाव और सतगुरु के चरणों में प्रेम भाव रखना चाहिये । और सतसंग से किसी को हटाना नहीं चाहिये, पर उसकी दुरुस्ती सतगुरु की मौज और दया का आसरा लेकर प्यार से करना चाहिये और जो न माने, तो उसके साथ हठ और जिद न करना चाहिये और जो बिलकुल अनधिकारी है, वह कोई कारण करके आप ही हट जावेगा ।

५२—जो कोई यह कहे कि अंतर में गति नहीं और बाहर कोई सहारा मिला नहीं, तो कैसे जीव का कारज बने, यह बात तो दुरुस्त है पर बिचार करना चाहिये कि जब तक बाहर सहारा इसके पास मौजूद रहेगा, यह कभी अंतर में पूरा पूरा चित्त न लगाएगा क्योंकि आलसी अंग मन का है । जो चीज चाहता है, आसानी और जल्दी और आराम के संग चाहता है । सो जब यह जीव सतगुरु के पास मौजूद है, तो इसको दर्शन और बचन और सतसंग बहुत आसानी और जल्दी के साथ, जब जब मन चाहे और तड़प उठे, मिल जाता है और उसमें शांति और संतोष हासिल हो जाने पर दूसरी करतूत की मन में जरूरत नहीं रहती है । और यह सच है कि जब यह जीव सतगुरु के पास मौजूद होता है तो उस वक्त मुनासिब है कि जिस कदर बने उनकी सेवा और सतसंग और दर्शन करे, भजन को उस वक्त में गौण रखे और उनके ही चरणों में प्रीति और प्रतीति बढ़ावे । और जब कि उसकी प्रीति पक्की और सच्ची हो जावेगी, तो फिर भजन

भी सहज हो जावेगा । और जब संत सतगुरु से अलग हुआ तब उसको आदत के मुआफिक जल्दी दर्शन चाहिये, नहीं तो घबराहट होती है । मन पर जोर देकर अंदर में लगाने में उसको तकलीफ होती है और जो लगता है, तो फौरन् दर्शन चाहता है और नहीं तो छोड़ देता है । सो यह बात दुरुस्त नहीं है, क्योंकि सतगुरु ने पहले अपने स्वरूप में प्रीति लगवाई और उसमें पकाया और जब देखा कि यह उसमें किसी कदर ठहर गया, अब उसको अंतर में लगाना चाहते हैं । सो यह बचन कोई कोई जीव कम मानते हैं, पर जो अधिकारी हैं वह सहज में भजन में लग जाते हैं और अंतर का रस लेते हैं ।

५३—मन की आदत है कि एक काम जिस तरह से करता आया है वैसे ही उसको बिना तकलीफ के कर सकता है और जो उसमें कुछ उलट पलट होवे तो घबराता है । सतगुरु के आगे यह मन अपनी आदत के मुआफिक बाहर सीधा चलता है, यानी बाहर एक चित्त होकर दर्शन करता है और बचन सुनता है । और जब कि सतगुरु से जुदाई हुई, तो बगैर उलटे पलटे अंतर में कैसे दर्शन मिले, जरूर इसमें थोड़ी देर लगेगी और कोई दिन मेहनत और रगड़ सच्ची करनी पड़ेगी, पर इस काम में यह आलस करता है और टूट कर मेहनत नहीं करता है । जो कोई दिन सत्र और धीरज करके प्रीति सहित इस काम में लगा रहे, तो जरूर दर्शन का रस अंतर में मिले । असली दर्शन तो बहुत दूर है, पर चरन सब जगह मौजूद हैं । चरनों के रस का सहारा बड़ा भारी है । जो जरा भी रस मिले, तो वह भी दर्शन से कुछ कम नहीं है और जहाँ चरन हैं, वहाँ दर्शन भी मौज से मौजूद हैं ।

५४—जाहिर है कि कितनी मेहनत और तकलीफ और देरी से दुनियाँ की विद्या और सामान हासिल होते हैं और दुनिया की कोई कोई चाहें तकलीफ से किसी कदर पूरी होती हैं । ऐसे ही परमार्थ में भी प्रतीति और धीरज के साथ दया का भरोसा करके चलना चाहिये और निश्चय धरना चाहिये कि जरूर मेहर आवेगी और रस देवेगी ।

१—जोर के साथ ।

५५—बाहर के आसरे का बहुत ख्याल न रखना चाहिये, केवल इतना ही बहुत है कि स्वरूप की याद और उसकी लीला का ख्याल आता रहे। और चरनों में प्रार्थना करके उस स्वरूप को, जिस कदर हो सके, अंतर में प्रगट करे, क्योंकि जो सतगुरु का स्वरूप देहवाला पास नहीं है, तो असली चेतन रूप, जो घट में मौजूद है, वह तो निकट है। जब यह निश्चय है कि सतगुरु राधास्वामी दयाल हर एक के संग अंतर में मौजूद हैं, तो फिर मेहनत करना जरूर चाहिये, इस आशा पर कि उनका स्वरूप एक दिन घट में प्रगट होगा। और चरन रस और शब्द रस तो थोड़े ही दिनों में मिलना शुरू हो जावेगा।

५६—सब तरह के बचन हुजुरी पोथी में मौजूद हैं, केवल अंतर में धीरज और निश्चय के संग कोई दिन मेहनत करना चाहिये। पहले थोड़े दिन तक तो तार लगा कर सुमिरन, ध्यान और भजन करो और देखो कि हुजूर राधास्वामी दयाल कुछ न कुछ मेहर से सहायता करते हैं कि नहीं। दो चार महीने कुछ बहुत नहीं हैं, बल्कि बहुत जल्दी है। जिसको सच्ची चाह है वह तो मगन होकर अंतर में जोर लगाना शुरू करेगा। फिर नहीं मालूम उसपर कितनी जल्दी दया हो जावे, यानी जिस कदर मन और सुरत सफाई से चलेंगे उतना ही जल्दी रस मिलेगा, यानी जितनी बासना और तरंगें संसारी कम होंगी उतनी ही परमार्थ की चाह जबर होगी और उतना ही अंतर में सफाई और आसानी से लगेगा और उसी मुआफिक जल्दी आनंद और रस मिलेगा। मियाद छः महीने की जो लिखी गई है वह अंदाज़न लिखी गई है, पर सतगुरु राधास्वामी दयाल अपनी मौज और मेहर से चाहे कई महीने में और चाहे कोई दिन में, जैसा जिसका अधिकार होवे उसके मुआफिक, उसको आनंद और रस अपने चरन कँवल का बरेशेंगे। और चरन कँवल कहने में तीनों रस यानी स्वरूप और नाम और शब्द के शामिल हैं।

५७—बाज़े जीव मेहनत तो करना नहीं चाहते और न अपने मन और इन्द्रियों को फिज़ूल भोगों की तरफ से हटाते हैं और न

अपना चालचलन दुरुस्त करते हैं और न फिज़ूल चाहें दूर करते हैं, सिर्फ़ मेहर और दया माँगते हैं। सो यह माँगना तो बुरा नहीं है, पर इस कदर ख्याल करना चाहिये कि जब तक यह जीव थोड़ी बहुत कोशिश वास्ते अपनी अंतर की सफ़ाई के, यानी कम करने भोगों की चाह के और खराब न खोने अपने वक्त के, सचाई से न करेगा, तब तक मेहर का प्राप्त होना मुश्किल है।

५८—बहुत घबराहट बाहर की मुनासिब नहीं है, इसमें अंतर का जोश कम होता है। घबराहट को भी, जब उठे और जिस कदर बन सके, अंतर में फेरो। अगर रोना आवे तो अंतर में ऊपर की तरफ़ मन को खँचो और रोओ और ऐसी हालत में जो बाहर की तरफ़ भी आँसू निकलें, तो कुछ हर्ज नहीं है, क्योंकि जब वह धारा जबर है तो किसी कदर बाहर भी फैल जावे तो उसमें ज़्यादा हर्ज नहीं होगा। फिर हर हाल में, यानी वक्त बिरह और बेकली और घबराहट और तड़प और दर्द के अपनी सुरत और मन और दृष्टि और ख्याल को ऊपर की तरफ़ अंतर में चरनों में खँच कर लगाना शुरू करो और इसी तरह चन्द रोज़ करके देखो कि हुज़ूर राधास्वामी कैसी दया फ़रमाते हैं। इसके हासिल करने के वास्ते ज़रा मेहनत और धीरज थोड़े दिन का चाहिये, फिर जल्दी फल उसका प्रगट होगा।

५९—अभी जीव इस लायक नहीं हैं कि उसकी सुरत और मन चढ़ाये जावें, क्योंकि सफ़ाई अंतर की अच्छी तरह नहीं हुई है। जो ज़रा भी अंतर में गहरा आनंद और रस मिल जावे, तो फिर या तो चारपाई छोड़ने का इरादा न होगा या और तरह की तरंगे जीवों के उपकार के निमित्त उठावेंगे और कहेंगे कि अपने गुरु का नाम प्रगट करना चाहिये और फ़लाने को चिताना और फ़लाने को खँचना चाहिये। और हाल यह है कि अभी मन में मान और आदर की चाह भरी हुई है। यह सब बातें जो मन बनाता है, सबमें यह अपना मान और आदर चाहता है। और जो इसको इन कामों का मौक़ा मिल जावे, तो अचरज नहीं है कि चौरासी में जाने का काम करे, यानी स्त्री और

धन और आदर और मान के समुद्र में बह जावे और गोते खावे और औरों को भी ले डूबे और जो कोई हित करके समभावे या कुछ कहे, तो उसको बैरी देखे और यह कहे कि इसको मेरी ईर्ष्या है, इस सबब से यह मेरी बुराई दिखलाता है। और यह खबर नहीं कि उपकार के काम किस निमित्त कर रहा है, सिर्फ मान भोग और इन्द्री भोग और आदर भोग के लिये, न कि सतगुरु की निर्मल सेवा के लिये। क्योंकि जो ऐसा हाल होता तो मन पर सवार होता, कभी किसी के कहने का बुरा न मानता और सबसे हित और प्यार करता और मान बढ़ाई और स्तुति से अपना बचाव करता और अपने तई पुजवाने से राजी न होता और दासता का अंग न छोड़ता। पर क्या करे, जरा सा रस आया था सो ले उड़ा और जो सम्हल कर न चला, तो आगे की तरक्की का रास्ता बंद होने का डर है।

६०—इस वास्ते विचारना चाहिये कि पहले सब तरह से अपने मन की सफाई करना जरूर है, ताकि कोई वासना संसारी या परमार्थी बाहर के कामों की इस मन में बाकी न रहे। और परीक्षा करके अपनी जाँच करना चाहिये कि धन और माया के पदार्थ और स्त्री और इन्द्री भोग और मान बढ़ाई और स्तुति और आदर हमको बेहोश और गाफिल कर देते हैं या नहीं। जो मन जरा भी इन पदार्थों की तरफ झुके और उनकी प्राप्ति में मगन होवे और उन पदार्थवालों का संग करने को तैयार होवे, तो जानो कि अभी घट में चोर बैठा है। इस वास्ते अभी सफाई करे जाओ और मन से लड़े जाओ। जल्दी मत करो। सतगुरु राधास्वामी दयाल का सहारा लेकर अंतर में कोशिश जारी रखो और अपनी अपनी हालत को आप परखते चलो, दूसरे की बात को जरा मत मानो। स्तुति करने वालों को अपने हाल की तो खबर ही नहीं है, फिर दूसरे की महिमा क्या जानेंगे। यह हाल सतगुरु जानें या वह जिसको वे अपनी दया से जतावें, और नहीं तो यह मन बावलों और अन्धों के मुआफिक अन्धाधुंध चलता है और बोलता है और अपने को

आप ही बड़ा मानता है और मूर्खों की स्तुति पर गुमान करके खुश होता है और इस तरह अपना रास्ता आप बंद कर लेता है। जो सतगुरु दयाल सिर पर हैं, तो वे इसको जब तब टक्कर और चक्कर देकर होशियार करते रहेंगे और मेहर से बचाते रहेंगे और नहीं तो कुछ ठिकाना नहीं है। इस वास्ते जल्दी मत करो और घबराओ मत और अपने मन की दशा परखते हुए चलो। जो मन की दशा परखते हुये चलोगे, तो जल्दी की घबराहट आप जाती रहेगी और जैसे जैसे उसकी सफाई और दुरुस्ती देखते जाओगे, उसी कदर हुजूर राधास्वामी दयाल की दया की प्रतीति आती जावेगी और वह दिन दिन बढ़ती जावेगी और इसी तरह सब काम दुरुस्त हो जावेगा।

६१—बाहर के सहारे की प्रीति और प्रतीति तो जरूर चाहिये पर सतगुरु के स्वरूप और शब्द और दया को अंतर में भी प्रगट करना चाहिये और अंतर ही में उसको ढूँढना और खोजना और अंतर ही में उससे मिलने की गहरी चाह रखना चाहिये। तब मन आहिस्ता आहिस्ता अपनी आदत को छोड़ कर अंतर में थोड़ा बहुत जतन करेगा और उसका फल भी हुजूर राधास्वामी दयाल की दया और मेहर से उसको मिलता जावेगा। कोई दिन मेहनत और तकलीफ होगी, फिर हमेशा को आराम हो जावेगा। इस वास्ते इस तकलीफ को बरदाश्त करने का इरादा करना चाहिये और हुजूर राधास्वामी दयाल की मेहर और दया का भरोसा दृढ़ रखना चाहिये।

६२—सब कारज हुजूर राधास्वामी दयाल आप कर रहे हैं और सबका काम आप पूरा करेंगे, कोई अपने मन में निरास न होवे। जैसा तैसा जो कोई उनका है, यानी जिस कदर जिसने उनके चरणों की सरन ली है, उनको सबका दयाल है और सबका काम, थोड़ा या बहुत जैसा होता है, आप बनाते जाते हैं और एक दिन सबको जरूर अपने चरणों में पहुँचावेंगे और वहाँ ही रखेंगे। पर उनका सच्चा दास हो जाना चाहिये और जिस कदर हो सके, उनके चरणों में उनकी दया का बल लेकर दीनता के साथ गहरी प्रीति करना चाहिये और किसी संसारी बल

का भरोसा नहीं रखना चाहिये । ऐसी सच्ची प्रीति और दीनता का नाम सरन है, यानी मन को अपने अंतर में सबसे हटा कर एक हुजूर राधास्वामी दयाल के चरनों का बल और भरोसा रखे और बाहर के सहारों का भी थोड़ा बहुत ख्याल मुआफिक दस्तूर<sup>१</sup> दुनिया के रखे और बाहर से उनका निरादर न करे ।

६३—बिरह और बेकली रास्ता खोलने वाली और साफ करने वाली है । जिन जिन को राधास्वामी दयाल ने ऐसी हालत दी है या आगे देवे, वह अपने बड़े भाग समझे कि हुजूर राधास्वामी दयाल अपनी खास बरिदशश देने के लिये उनकी गढ़त कर रहे हैं और खास बरिदशश हुजूर राधास्वामी दयाल की यही है कि चरनों में गहरा प्रेम और आनंद आवे । यह बड़ी भारी दौलत है, जिसको यह मिली या मिलेगी, वही निश्चित हो जावेगा । और यह प्रेम ऐसा होना चाहिये कि जब चाहे चरनों में चित्त जोड़ कर थोड़ा बहुत रस हासिल कर सके और शांति को प्राप्त होवे । इस वास्ते इस बेकली और घबराहट को बुरा जानना नहीं चाहिये और अपने भाग को और सतगुरु की दया को परखना और उनका गुन गाना चाहिये ।

६४—और जिस किसी को यह बात हासिल नहीं है यानी बिरह और बेकली नहीं है, उसको चाहिये कि इसके लिये प्रार्थना करे । इससे सफाई मन की जल्द होगी और जो थोड़ी प्रीति हुजूर राधास्वामी दयाल के चरनों में हासिल है वह निर्मल और पक्की और सच्ची अंतर में हो जावेगी । बारम्बार यह समझना चाहिये कि बिरह और बेकली भारी दात है, इसके बिना सारे जगत के परमार्थी मारे मारे और खाली फिरते हैं । जो बिरह और बेकली पैदा होवे तो उसका शुक्र करना चाहिये और दिन दिन चरनों में प्रेम बढ़ाना चाहिये । और इस बेकली के साथ दया लगी हुई है, क्योंकि इसका और उसका संग है और फिर जरूर प्रेम की बरिदशश होती जावेगी ।

६५—मन का हाल बड़ा ज़बर है। सतगुरु की दया का भरोसा चाहिये, वे सब तरह कारज बनावेंगे और जीव को सच्चा परमार्थी कर देंगे। और किसी जतन से काल और कर्म को जीतना किसी का काम नहीं है। यह तो केवल संत ससगुरु से डरते हैं और सतगुरु ही उन पर सवार हैं और बाकी सब लोग उनके गुलाम हैं। इस वास्ते सतगुरु की दया से बेड़ा पार होना सब तरह मुमकिन और आसान है और वे ही सच्ची प्रीति और प्रतीति बरदशेंगे और अपनी कृपा से मंजिल पर पहुँचावेंगे, पर सेवक को चाहिये कि सतगुरु के बचनों को चित्त से सुने और समझे और जहाँ तक हो सके उनके अनुसार कार्रवाई करे।

६६—हुज़ूर राधास्वामी दयाल की दया कुल जीवों पर निहायत गहरी और अपार है, पर जो कोई देखे और परखे उसको मालूम हो सकती है या जिसको वे आप अपनी दया से दिखावें और परख देवें वह देख सकता है। हुज़ूर राधास्वामी दयाल की गति अगम और अपार है। जीव की समझ और बुद्धि जो साथ काम और क्रोध और संसारी अंगों के लिपटी हुई है, क्या ताकत रखती है कि कुछ भी परख सके? कभी कभी जो ऐसी मौज और दया हो जाती है और कुछ कुछ और किसी किसी बात की खबर पड़ जाती है, सो इसकी भी सम्हाल, जैसी कि चाहिये, नहीं हो सकती। हुज़ूर राधास्वामी दयाल आप ही, जैसा मुनासिब है, जीवों का निर्वाह करते हैं।

६७—ज़रा विचार करने से मालूम होगा कि मन में अभी अंधाधुंध कीचड़ काम और क्रोध और लोभ और मान और बड़ाई की भरी हुई है। यह जीव अभी इस लायक नहीं है कि हुज़ूर राधास्वामी दयाल की दया लेवे, पर वे अपनी कृपा से बेड़ा पार लगावेंगे। जो सच कहा जावे, तो इसका नाम समझ बूझ नहीं कह सकते हैं कि जानना और फिर भूल में पड़ना। यह ऐसा है कि अँधेरे में कुछ चमक आई और कुछ देखा गया और फिर जब अँधेरा हो गया, अँधों की तरह उन्हीं भगड़ों में भूल गया। यही मन का हाल है, चाहे कोई प्रतीति करे या नहीं। और जब तक यह हालत मन की है और संसारी चाहें

उसके अंतर में बस रही हैं और उनकी आशा अंतर में धरी है, तो यह निर्मल परमार्थी अंग नहीं हो सकता है। यह तो संसारी अंग है और इसी सबब से दया में भी देर है।

६८—हर एक को मुनासिब है कि अपने हाल की नित्य परख करता जावे, क्योंकि जीव ऐसी हालत और जगह में पड़ा है कि जहाँ कीचड़ की दलदल है और उसमें किसी कदर फँसा रहता है। हुजूर राधास्वामी दयाल ही अपनी दया से बचावेंगे, और किसी तरह गुजारा नज़र नहीं आता है। ओर ऐसा ही हाल मन का भजन और सतसंग के वक्तु समझ लो। पर उसमें दर्जे हैं। किसी को वक्तु सतसंग के भी तवज्जह और सफाई हासिल नहीं होती, तो भजन के वक्तु बिलकुल सफाई होनी बहुत मुश्किल है। पर जिन पर दया है उनको दिन दिन सफाई और तवज्जह अंतरी हासिल होती जावेगी।

६९—और मालूम होवे कि भजन और सतसंग और ध्यान में इस मन को अभी ऐसा रस नहीं आता है जैसा कि इन्द्रियों के भोगों में। इसी सबब से परमार्थ में कच्चा और ढीला रहता है और संसार में सच्चा और पक्का, पर आहिस्ता आहिस्ता जिस जिस पर कि मेहर है उनको सतगुरु दयाल राधास्वामी आप सम्हालेंगे और जब तब अपने दर्शन और ज़रा ज़रा कुदरत दिखलाते हुए और संसार और भोगों से डराते हुए इस जाल से निकाल लेंगे, क्योंकि जब कभी कुछ अंतर में ज़रा सा प्रकाश हो जाता है तो कई दिन को उसका ख्याल और उसके सबब से संसार का डर रहता है और जहाँ कुछ दिन गुजरे और गफलत आई तब फिर भूल जाता है। पर हुजूर राधास्वामी दयाल हैं, वे थोड़े दिन ऐसी भूल की बरदाश्त करके फिर ज़रा सा इशारा अपनी दया का कर देते हैं। तब फिर होश आ जाता है और अपने किये पर शरमाता है और पछताता है और इरादा करता है कि अब न भूलूँगा, पर फिर भूल पैदा हो जाती है। सबब इसका यह है कि यह अभी भूल और गफलत के स्थान पर बैठा है और आहिस्ता आहिस्ता वहाँ से हटाया जाता है। इसी तरह कुछ दिनों में जब किसी

क्रदर उस गफलत के स्थान से दूरी हो जायगी, तब भूल भी कम होती जायगी और जो रस कि हुजूर राधास्वामी दयाल उसको कभी कभी अपनी दया से दिखावेंगे, उसकी याद ज़्यादा रहती जावेगी। फिर भूल जो आवेगी भी, तो बहुत कम ठहरेगी और होशियारी बढ़ती जावेगी। होशियारी से मतलब यह है कि सतगुरु की याद या उनकी कुदरत और दया की याद और खौफ गफलत का रहा आवे। सो यह होशियारी हुजूर राधास्वामी दयाल की दया से पैदा होती जावेगी और आगे को बढ़ती जावेगी। इसमें जल्दी नहीं करना चाहिये। जो जल्दी यह बात जाहिर होगी, तो फिर जो जो काम अब लिये जाते हैं उनमें फर्क पड़ेगा। कुछ दिन सब करना मुनासिब है। हुजूर राधास्वामी दयाल अपनी मेहर से सब तरह जल्दी आप कर रहे हैं और जब हुजूर राधास्वामी दयाल की दया को अच्छी तरह परखोगे, तो यह भी हाल कि क्यों इस क्रदर देर होती है खुल जावेगा और उसकी मसलहत सब मालूम हो जावेगी।

७०—हुजूर राधास्वामी बड़े दयाल हैं और बड़े कारज-कर्त्ता<sup>१</sup> कि जिसका वर्णन नहीं हो सकता है। ऐसी दया कभी किसी ने नहीं करी, क्योंकि बाहर से संसारी कामों में बरताव कराना और अंतर में परमार्थी काम बनवाते जाना, यह ताकत सिर्फ पूरन दयाल और सर्व समर्थ पुरुष की है। बल्कि सोते वक्त भी खास दयापात्रों<sup>२</sup> पर खास मेहर सुरत और मन की चढ़ाई की करते हैं।

७१—हुजूर राधास्वामी दयाल की दया यह चाहती है कि सबको पार लगावे। जो कोई चाह नहीं करते, उनको जीते जी चाहे कुछ न मालूम पड़े, पर दुरुस्ती उनकी भी जारी है ताकि अन्त समय पर आसानी से काल और माया के जाल से निकाल लिये जावें, क्योंकि हुजूर राधास्वामी दयाल को सब जीवों की, जो उनके चरणों में आये हैं, लाज है, चाहे वे अपना फिक्र करें या न करें। हुजूर राधास्वामी दयाल

१—कारज करने वाले यानी काम बनाने वाले। २—जिन पर दया है।

हर एक की, जैसी जैसी मुनासिब और जरूरी है, सफाई अंतर की आप ही करते हैं ।

७२—और जिनके हृदय में दर्शन की अभिलाषा तेज है उन पर विशेष दया होती जाती है, यानी उनको आहिस्ता आहिस्ता अपनी लीला और दर्शन दिखाते जाते हैं । और उनके सुरत और मन की सफाई करके ऊपर को खेंचते और चढ़ाते जाते हैं, ताकि वे जीते जी कुछ तमाशा और सैर अंतर की करें और अपना उद्धार आप अपनी आँख से देख लें । ऐसे लोगों को अलबत्ता प्रीति और प्रतीति चरनों में ज्यादा से ज्यादा होगी और दूसरों को मामूली तरह पर । पर प्रीति और प्रतीति सबकी हुजूर राधास्वामी दयाल अपनी मेहर से बढ़ाते जाते हैं और अन्त समय से पहले उनकी थोड़ी बहुत दुरुस्ती कर लेंगे ।

७३—जो बचन ऊपर लिखे गए हैं वह सब सही और दुरुस्त हैं, पर जिस किसी की सुरत और मन जिस कदर ऊँचे चढ़ते जावेंगे उसी कदर कैफियत उसको नजर आती जावेगी और इन बचनों की सचौटी और जरूरत की भी उसको खबर पड़ती जावेगी और हुजूर राधास्वामी दयाल की बानी की भी कदर मालूम होती जावेगी कि कैसी ऊँची और गहरी है कि आज तक किसी संत ने ऐसी बानी नहीं कही । पर यह हाल बगैर गहरे अंतरमुख हुए मालूम नहीं पड़ सकता है और इसी सबब से हुजुरी बानी में मन कम लगता है, क्योंकि उसका रस बड़ा गहरा है । जब सुरत और मन को थोड़ा अंतर में धसा कर और बाहर से खूब समेट कर बानी को सुने, तब पूरा पूरा रस उस बानी का आवे । सो यह हालत कभी कभी हो जाती है । जो किसी को हमेशा प्राप्त होवे, तो उसके बड़े भाग जानने चाहिये, क्योंकि फिर उसके मन और सुरत भी गहरे अंतरमुखी हो जावेंगे और दुनियाँ की तरफ तवज्जह कम होती जावेगी ।

७४—जो हुजूर राधास्वामी दयाल कभी कभी अपनी दया से रस देते हैं इसका शुकराना अदा नहीं हो सकता है और इसी तरह गहरी

प्रीति और प्रतीति आहिस्ता आहिस्ता होती जावेगी और मन और सुरत भी अंतर में धसते जावेंगे। यह काम जल्दी का नहीं है। आहिस्ता आहिस्ता में बड़ा फायदा है और बड़ी मसलहत है और बड़ा रस है, जल्दी में बेहोशी और गफलत दूसरी तरह की पैदा हो जाती है। फिर जब कि सतगुरु और उनकी मेहर और लीला की खबर न पड़ी, तो क्या फायदा हुआ? इसलिये ज्यादा घबराहट नहीं चाहिये। हर दम हुजूर राधास्वामी को पिता दयाल और रक्षक समझो और जो वे अपनी मेहर से करावें, वह करे जाओ और भरोसा दृढ़ उनकी दया का रखो। वे एक दिन सब काम पूरा करेंगे और किसी तरह किसी को, जो उनके चरणों में आया है, खाली नहीं रखेंगे।

७५—सच्चे प्रेमी से जो कुछ हो रहा है और जो कुछ वह कर रहा है, सब मौज से है। इसमें मसलहत<sup>१</sup> है। जो उसका थोड़ा दुनिया के काम में मन न लगे, तो निहायत तकलीफ होगी। हुजूर राधास्वामी दयाल जब चाहेंगे जब एक छिन में उसको न्यारा कर लेंगे। सच्चे प्रेमी का कुछ हर्ज नहीं है, उसको एक बचन में चेत<sup>२</sup> हो सकता है और एक बचन में वह खिंच सकता है और जोकि अभी परमार्थ की गहरी हालत देने में देर है, इस सबब से उसको थोड़ा काम संसार और परमार्थ का दे रक्खा है। नहीं तो उसका शौक बहुत तेज है, जो उधर तवज्जह करे तो बहुत जल्दी मचावे और ज्यादा घबराहट दिलावे और ऐसी हालत घबराहट और तकलीफ की उसको देने की मौज नहीं है। वह सब तरह साफ और तैयार है, वक्त पर सब दुरुस्ती फौरन् हो हो जावेगी। उसकी बाहरी हालत पर नज़र न करना चाहिये, अंतरी प्रीति और प्रतीति की हालत देखना चाहिये। सो उसमें कोई कसर नहीं होगी, एक छिन में सब बखेड़ों को पटक देवेगा और जब तक कि ऐसा वक्त आवे इस दुनिया के काम में भी उसके हाथ से किसी कदर जीवों का परमार्थी उपकार बनेगा। यह प्रतीति करना चाहिये कि जो खास हुजूर राधास्वामी दयाल की सेवा में हैं, उनका किसी तरह हर्ज

नहीं होगा, चाहे वे कहीं और किसी काम में लगे रहें, किसी तरह का बिगाड़ न होगा। दया की मौज उनके अंग संग है और उनकी गढ़त सब तरह सतगुरु दयाल आप कर रहे हैं और जिनके हृदय में तलब<sup>१</sup> और तड़प सच्ची वास्ते दर्शनों के हैं, वही खासों में हैं। उनकी रक्षा और खबरगीरी हुजूर राधास्वामी दयाल आप कर रहे हैं और सब तरह उनका काम आप पूरा करेंगे।

७६—हुजूर राधास्वामी दयाल की दया बहुत है और सब की गढ़त जारी है। और जो ख्याल दिल में पैदा होते हैं, उनकी निस्वत साफ़ साफ़ यह नहीं कहा जा सकता है कि सब मौज से ही पैदा होते हैं, बाजे मौज से हैं और बाजे मन की तरंग में भी दाखिल हो सकते हैं। और इसका निर्णय हुजूर राधास्वामी दयाल की दया से, चाहे ख्याल उठने के वक्त और चाहे थोड़े दिनों के पीछे, मालूम हो सकता है। और यह भी दुरुस्त है कि सब बातों में मौज के जताने की मसलहत नहीं है, बाजे में मौज मालूम पड़ती है और बाजे में मन को शक रहता है और बाजे काम बगैर सोचने और ख्याल करने के हुजूर राधास्वामी दयाल अपनी मौज और दया से दुरुस्त कर देते हैं या करा लेते हैं। हुजूर राधास्वामी दयाल की मेहर और दया अपार है। चरनों में ज़रा भरोसा रख कर लगे रहो और सैर देखते जाओ कि कैसे कैसे जीव का बेड़ा पार करते हैं। अनंत लीला और अनंत मौज और अपार कुदरत हुजूर राधास्वामी दयाल क्री है।

७७—जिस किसी साधू की दूसरे साधू के साथ या सतसंगी की दूसरे सतसंगी के साथ हृद से ज़्यादा प्रीति हो जावे कि जिससे राधास्वामी के चरनों की प्रीति में खलल पड़े, तो उसको समझा कर कम कराना चाहिये। पर जल्दी न करना चाहिये और न ज़्यादा दबाव डालना चाहिये, क्योंकि जब तक थोड़े दिन तकलीफ़ की बरदाश्त न करी जायगी, तब तक वह प्रीति कम न होगी। साधारण प्रीति

आपस में साधू और सतसंगियों के रहना मुनासिब है और ज़्यादाती में तकलीफ और नुकसान होता है ।

७८- ज़्यादा जोर हुजूर राधास्वामी दयाल के स्वरूप के ध्यान और अंतरी सुमिरन नाम पर देना चाहिये । और जिस किसी की प्रीति किसी के साथ मामूली से ज़्यादा है, तो वह अंतर में सतगुरु के स्वरूप के प्रगट करने में क्यों नहीं जोर देता है ? बाहर की पकड़ दूसरे आदमी में इस कदर क्यों मजबूत करता है जिसमें तकलीफ होवे ? और जब सतगुरु आप मौजूद हैं, वह भी यह बात नहीं पसंद करते कि किसी जीव की ज़्यादा पकड़ उनके बाहर के स्वरूप में होवे । पहले चरणों में लगाने के वास्ते यह तजवीज की जाती है कि बाहर का प्रेम और शौक बरखा जाता है और जब किसी कदर लग गया, तब अंतर में भी धसने की मौज है । चाहे कोई नया जीव भी है, पर वह भी जिस कदर जल्दी अंतर में धसने का इरादा करे, उसी कदर जल्दी फायदा होगा और अखीर को काम अंतर के स्वरूप से सबको पड़ेगा । इस सबब से चाहिये कि सतगुरु के बाहर के स्वरूप को अंतर में प्रगट करो । सो आहिस्ता आहिस्ता होगा, जल्दी नहीं । और बाहर के स्वरूप में इस वास्ते पहले प्रीति ज़्यादा लगाई जाती है कि उस प्रीति के आसरे संसारी स्वरूपों और पदार्थों से थोड़ा बहुत हट कर सतगुरु के स्वरूप को अंतर में प्रगट करके, और जो अंतर में जल्दी प्रगट न होवे, तो उसका स्थान स्थान पर ख्याल और अनुमान करके, उसमें ऐसा लगे कि उसके सहारे से अंतर में दर्जे बदर्जे चढ़ता जावे । तब एक रोज़ असली पद को पावेगा । मतलब यह कि सतगुरु राधास्वामी दयाल ही के स्वरूप को अंतर में प्रगट करके उसमें प्रीति लगानी चाहिये । चढ़ने में सतगुरु का स्वरूप मदद देगा, और किसी के स्वरूप को अंतर में प्रगट करके उसमें प्रीति लगाने से चढ़ने में मदद नहीं मिलेगी । अंतर के मुकामी स्वरूप के ध्यान करने से किसी कदर सहारा मिलेगा, पर जैसी तरक्की और चढ़ाई सतगुरु या साधगुरु के स्वरूप के ध्यान से सहज में हो सकती है, वैसी तरक्की दूसरे किसी के स्वरूप के ध्यान से नहीं हो सकती है ।

पर शर्त यह है कि जिस स्वरूप का यह ध्यान करे, उसमें थोड़ा बहुत प्रेम होना चाहिये, नहीं तो ध्यान दुरुस्ती से नहीं बनेगा। यह हाल सतसंग और अभ्यास के करने से मालूम हो सकता है, पर यह बात उसी को मालूम पड़ेगी जो सच्चा प्रेमी है और आप साध बनना चाहता है।

७९—मन एक अंडे के मिसाल है, एक सिरा उसका ऊँचे की तरफ और एक सिरा नीचे की तरफ है। एक धार ऊपर के लोक में से आकर उसमें समाती है और नीचे की तरफ से धारें निकल कर पिंड में फैलती हैं। और जब से जीव पिंड में आया है, तब से धारा का ऊपर से आना और पिंड में फैलना शुरू हुआ है। जो जीव कि जल्दी वास्ते उद्धार के करते हैं, सो हो सकता है, क्योंकि सतगुरु समर्थ हैं, वह अपनी मौज से कर सकते हैं। पर जोकि उस धारा को पिंड में उतरते कितने ही वर्ष का अरसा हो गया है और सतगुरु और सतसंग मिला नहीं, तो कैसे यकायक ऊपर को उलटे और जब तक ऊपर को उलट कर कुछ भी कैफियत और मजा उस सिंध का, जहाँ से वह धारा आई है, नहीं देखे, तब तक उद्धार के होने का पूरा निश्चय नहीं हो सकता है। सो यह बात जब तक अपने वक्त के सतगुरु नहीं मिलेंगे और उनके सतसंग में यह जीव दीन होकर नहीं जावेगा और उनके हुक्म के मुआफिक अमल नहीं करेगा, हासिल नहीं होगी और तब तक उलटना उस धारा का, जोकि बहुत दिनों से उतरती आई है, नहीं हो सकता है। अब बिचारो कि वक्त के सतगुरु की किस कदर जरूरत है। पिछलों की बानी से गवाही मिल सकती है, पर जुगत उलटने धार की वक्त के ही सतगुरु से मिलेगी, क्योंकि ग्रंथों में यह जुगत साफ साफ नहीं लिखी है।

८०—जीव भी पिंड में बैठा है और इसका मालिक भी पिंड में मौजूद है। कहीं बाहर इसको तलाश करने की जरूरत नहीं है। क्योंकि इस जीव को इस संसार में आए बहुत अरसा गुजर गया है और माया

के पदार्थों में लिपट कर अपने मालिक से गाफिल हो गया है, अब जो इसको सतगुरु का संग मिले और उनके बचन चित्त देकर सुने और तबज्जह के साथ समझे और जो जुगत वह बतावें उसका अभ्यास करे, तो एक दिन मालिक का दर्शन इस पिंड में मिल सकता है ।

८१—अपने आप में जो स्वरूप सतगुरु का है, उससे सबको काम पड़ेगा, पर जैसे बने और जिस क्रूर हो सके अंतर में थोड़ा बहुत रस लेने की आदत मन को डालना चाहिये । जिस वक्त यह जीव सतगुरु के सन्मुख होता है, उसके मन की वृत्ति और सुरत सिमट कर एक हो जाती है और इसी सबब से उसको अंतर में रस मिलता है और आनंद भी आता है । इसी वजह से सतगुरु से अलग होना नहीं चाहता है, क्योंकि उनके आगे उसका यह काम आसानी से बनता है और अकेले में थोड़ी दिक्कत पड़ती है, पर जैसे हो सके वैसे अकेले में भी अपने मन और सुरत को समेटना चाहिये । जब किसी स्थान पर आँखों से ऊपर वह सिमट जावें और ठहर जावें, तो थोड़ा बहुत अंतर में रस जरूर मिलेगा । पर समेटने में ज़रा दिक्कत और तकलीफ होती है और सतगुरु के आसरे आसानी से सिमट जाते हैं, क्योंकि उनमें भाव और प्रीति है और उनके दर्शन के असर से जल्द सिमटाव होता है ।

८२—इस जीव की हुज़ूर राधास्वामी दयाल आप खबर रखते हैं और अपनी दया से सुरत को चढ़ाते जाते हैं । और मन, माया भी रास्ते में अटकाव करते जाते हैं । सो वह अटक हुज़ूर राधास्वामी दयाल अपनी मेहर और दया का बल देकर तुड़वाते जाते हैं । इसी के हाथ से सब काम कराते हैं, पर असल में कर्त्ता आप हैं ।

८३—जो जुगत कि इस जीव के वास्ते प्राप्त करने प्रीति अंतर के सतगुरु ने बताई है वह बहुत भारी है । एक ही रोज़ में या थोड़े ही दिन में हालत नहीं बदल सकती, पर यह जुगत ऐसी है कि जो थोड़ी बहुत जिस क्रूर बने हर रोज़ करे जावे, तो कुछ दिनों में हालत बदलनी शुरू होगी । यह काम एक या दो दिन का नहीं है । सतगुरु अपनी

मेहर से आहिस्ता आहिस्ता काम बनावेंगे, घबराहट और जल्दी हृद से ज्यादा नहीं चाहिये। जो प्रीति बाहर में एक मन है तो वह अंतर में एक छटाँक की बराबर होती है, स्थूल का खेल और है और सूक्ष्म का और। जीवों को अंतर में सहारा देने के वास्ते यह जुगत बताई गई है। इस जुगत को करते करते थोड़े दिनों में हुजूर राधास्वामी दयाल की दया का सहारा अंतर में मिलने लगेगा। इस वास्ते घबराना नहीं चाहिये और भरोसा उनकी मेहर का मजबूत रखना चाहिये।

८४—सब जीव अभी मन के घाट पर बरत रहे हैं, लेकिन जिनकी वह अंश हैं वह कुल मालिक हैं और जो जो उनके चरनों का भरोसा और प्रीति और याद कर रहे हैं, उनकी खबरगीरी सब तरह से वे आप कर रहे हैं। और वैसे तो वह सब के हाल को देखते हैं, पर जो अक्सर उनको प्रीति सहित याद करते हैं और निपट उनकी दया के आसरे हैं, वे आप अपनी दया से उनकी खबरगीरी करते हैं और उनको सभहालते हैं। एक दिन जरूर मन के घाट से अलग करके अपने निज चरनों के घाट पर पहुँचावेंगे और जब तक ऐसा होवे, अक्सर अपनी दया और मेहर के अमृत यानी प्रेम की धारा से उनकी सुरत और मन को सींचते रहते हैं, नहीं तो यह नाजूक पौदे भक्ती के सूख जावें। इस वास्ते मत घबराओ और भरोसा हुजूर राधास्वामी दयाल की दया का दृढ़ रखो। वे आप सब काम करा रहे हैं और हर काम में आप मददगार हैं। जीव की क्या ताकत है जो किसी तरह का सच्चा बरताव परमार्थ का कर सके, बिना उनकी मेहर और दया के। धन्य भाग उन लोगों के हैं कि जिनको इस देह में सतगुरु मिले और उनको उनके चरनों में निश्चय आ गया।

॥ कड़ी ॥

बड़े भाग जिन सतगुरु पाये। चौरासी से तुर्त हटाये ॥  
यह संसार अग्नि भंडार। शीतल जल सतगुरु आधार ॥

८५-हुज़ूर राधास्वामी दयाल की दयालुता का क्या जिक्र किया जावे कि वे अपने आप मिले, यानी आप जीव को खींचकर अपने चरनों में लगाते हैं और जो जो काम परमार्थी और परमार्थी सेवा कि जिनके सुनने और ख्याल करने से जीवों का दिल डरता है और काँपता है, अपनी दया से उनको आप सहज में कराते हैं। फिर क्या खौफ और डर है? वे ही सब तरह सम्हाल करेंगे और कर रहे हैं। जब तक मिलौनी का खेल है, यानी परमार्थी और संसारी दोनों काम कर रहे हो, तब तक उनकी दया साफ़ और प्रगट कम नज़र आती है और जब मौज से मिलौनी का भगड़ा हटावेंगे, तब देखोगे कि किस कदर दात प्रेम की फ़रमाते हैं। इस बात का सच्चे परमार्थी को अपने मन में निश्चय रखना चाहिए कि एक रोज़ जरूर खास दया फ़रमावेंगे और इस बात का मन में भरोसा रख कर उनकी दया का शुकराना करते रहो और चरनों की याद में लगे रहो। यह हुज़ूर राधास्वामी दयाल का खास हुक्म है।

॥ कड़ी ॥

धीरज धरो करो सतसंगत, मेहर दया से लेउँ सुधारा।  
संशय छोड़ करो दृढ़ प्रीती, और परतीत सम्हारा।  
तुम्हरी चिन्ता में मन धारी, तुम अचिन्त रह धरो पियारा।  
यह करनी में आप कराऊँ, और पहुँचाऊँ धुर दरबारा।  
वह तो रूप दिखाकर छोड़ूँ, तुम जल्दी क्यों करो पुकारा।

॥ कड़ी ॥

॥ कौन करे आरत सतगुरु की ॥

ब्रह्मादिक सब तरस रहे हैं, मिली नहीं यह पदवी।  
बड़े भाग जानो अब उनके, जिनको सरन परापत गुरु की।  
गुरु समान समरथ नहिं कोई, जिन धुर घर की आन खबर दी।  
मेरे भाग बड़े अब जागे, मिल सतगुरु सँग आरत करती।  
भाव भक्ति क्या क्या दिखलाऊँ, मैं सतगुरु बिन और न रखती।

इससे ख्याल करो कि सिर्फ हुजूर राधास्वामी दयाल के चरनों में प्रीति और प्रतीति मजबूत करनी चाहिए, फिर सब काम दुरुस्त हो जावेंगे। यह प्रीति और प्रतीति भी वह आप बरक्षते जाते हैं और एक रोज़ पूरी पूरी बरक्षेंगे।

८६—मन की हालत देखते और परखते चलने से अपनी नालायकी मालूम होती है और हुजूर राधास्वामी दयाल की मेहर और दया पर नज़र करते चलने से उनकी अपार दयालुता का हाल मालूम होकर चरनों में दिन दिन प्रीति और प्रतीति बढ़ती है और सरन दृढ़ होती है।

८७—बाहर के कामों में इस मन को रस मिलता है और दिखावे का यह मन आशिक है। सो उन कामों में यह मन जल्दी लगता है और जो वे न मिलें तो रूठता है। और अंतर के कामों में इसका मरण होता है और इस पर तंगी अत्यंत पड़ती है। इस सबब से उन कामों को कम चाहता है और जब तक यह औरों के गुन औगुन उनके नुकसान पहुँचाने की नज़र से या खुशामद के तौर पर देखता है, तब तक इसकी बात का कुछ भरोसा नहीं है। अभी अपने हाल की खबर नहीं है और न इस तरफ की तवज्जह का होश है। ऐसे जीव से जो कोई उसके औगुन कहेगा, तो बेशक नाराज़ होगा। और जो अपने अंतर में अपने हाल को परखते चलते हैं, वह दूसरे का भी औगुन उसके नफे की नज़र से देखकर उसकी दुरुस्ती में मदद देंगे और अपने औगुनों की हर वक्त निरख परख रक्खेंगे और शरमाते रहेंगे और प्रार्थना चरनों में करते रहेंगे। सो सब तरह का भरोसा रक्खो और अन्तर में धसने का इरादा मजबूत करो। हुजूर राधास्वामी दयाल सब काम अपनी दया से आप पूरा करवा लेंगे।

८८—जो जुगत कि वास्ते निर्मल करने और चढ़ाने सुरत के बताई गई है, उसको नियम से प्रेम सहित करे जाओ। ऐसा नहीं हो सकता है कि थोड़े दिनों में उसका फल मालूम पड़े। कुछ दिन रगड़ करनी चाहिये। जो शौक तेज़ होगा तो रगड़ बन पड़ेगी। ऐसे भरोसे पर कि

एक रोज़ जरूर हुजूर राधास्वामी दयाल अपनी कृपा से अंतर में रस देंगे, बराबर कोशिश करना चाहिए। और हठ करना किसी मामले में मुनासिब नहीं है। यह बड़ा ऐब है, इसको छोड़ना चाहिये। जब तक हठ तबीयत में है, तब तक वह जीव सतगुरु की पसंद के लायक नहीं हो सकता है। आगे जीवों को अख्तियार है कि अपना नफ़ा और नुकसान बिचार करके इस औगुन को चाहे कम करें या न करें, पर जब तक यह ऐब न छूटेगा, सतगुरु का संग अन्तर और बाहर दुरुस्ती से हो नहीं सकेगा।

८९—अन्तर में सच्चे होकर एक घंटा भी लगना मुश्किल है, गोया जान सी निकलती है। और बाहर चार पहर इसको लगाओ तो भी नहीं धबराता है, पर बिना थोड़ी बहुत लाग अन्तर में होने के काम दुरुस्त नहीं होगा। इसी सबब से सतगुरु सब जीवों को हमेशा पास नहीं रखते, क्योंकि जीव बाहरमुखी होना तो जल्द मंजूर करता है और अन्तर में लगना कम चाहता है। जब तक कि प्रीति और प्रतीति चरणों में किसी कदर गहरी न होवे, तब तक संग नहीं रखते हैं और जब प्रीति और प्रतीति सच्ची और पक्की हो गई, तब चाहे संग रहे चाहे दूर, कुछ हरज न होगा। पर किसी किसी वक्त फिर जुदा भी करते हैं, ताकि यह अन्तर का भी रस हासिल करता जावे। और जब जब मुनासिब समझते हैं, उसकी प्रीति तेज करने और बढ़ाने के लिये बीच बीच में दर्शन भी देते हैं, पर बराबर साथ रखना नहीं चाहते हैं जब तक कि इस की लाग किसी कदर अन्तर में ठहर न जावे और मज़बूत न हो जावे। पर यह कायदा आम नहीं है। कभी किसी की प्रीति बाहर की मज़बूत करने के लिये और फिर अन्तर में अभ्यास कराने के लिये भी संग रखते हैं और जो कोई अन्तर और बाहर बराबर काम करता जावे, उसके अलग करने की खास जरूरत नहीं होती।

९०—जुदाई की हालत में अन्तर में जोर देना चाहिये और अन्तर में लगाने से प्रीति और प्रतीति सतगुरु की ज़्यादा होती है, क्योंकि

अन्तर में इसको सतगुरु की लीला मालूम होती है। यह बचन उनको प्यारा लगेगा जिनकी तबीयत में शौक अन्तर का ज़्यादा है और जिनको शौक ऐसा नहीं है या अन्तर की महिमा उनके चित्त में नहीं समाई है या कि वे मन पर जोर नहीं दे सकते, उनको यह बचन कम पसंद आवेगा।

९१—तपन हमेशा एक सी नहीं रहेगी। आहिस्ता आहिस्ता इसके साथ शीतलता भी मिलती जावेगी और एक दिन सतगुरु दयाल अपनी मेहर से वर्षा प्रेम की फ़रमावेंगे। पर इस बात को कुछ देर चाहिये और इस दर्मियान में दया हुज़ूर राधास्वामी दयाल की दिन दिन ज़्यादा मालूम होती जावेगी। यह नहीं कि निरा रूखा फ़ीका रहे। और हुज़ूर राधास्वामी दयाल की मौज की खबर नहीं कि चाहे जब बरिश्दाश फ़रमावें, पर इसमें कुछ शक नहीं है कि वे सब तरह से दया अपनी कर रहे हैं, पर जीवों को अपनी कम सफ़ाई के सबब से दया का हाल कम मालूम होता है और मलीनता के सबब से तपन ज़्यादा व्यापती है। सो कुछ हर्ज नहीं है, जिस क़दर मलीनता घटती जावेगी, उसी क़दर सफ़ाई होती जावेगी और उसी क़दर दया भी मालूम होती जावेगी। इस वास्ते घबराना और निरास होना नहीं चाहिये। हुज़ूर राधास्वामी बड़े समर्थ और महा दयाल हैं और जीवों का कल्याण सदा करते हैं और जो जीव आप अपना फ़िक्र कर रहे हैं, उनकी खबर ज़्यादा लेते हैं।

९२—इस ज़माने में बहुत कम लोग हैं जिनको फ़िक्र अपने जीव के कल्याण का है। हर कोई संसार के पदार्थ चाहता है और उसी में मगन होता है। यह सब हुज़ूर राधास्वामी दयाल की कृपा है कि अपने जीवों को संसार के पदार्थों का पूरा भोग और रस नहीं देते हैं और चरन और दर्शन की चाह उनके मन में बढ़ाते जाते हैं। सो यह चाह उनकी बरिश्ती हुई है और वे इस चाह को आप एक दिन आहिस्ता आहिस्ता पूरा करेंगे। घबराओ मत, भरोसा दड़ रक्खो। इस क़दर

दया और दात जैसी हुजूर राधास्वामी दयाल इस समय में जीवों पर कर रहे हैं, किसी अगले वक्त में नहीं हुई। सो उनकी दया से सब काम पूरा होगा। जल्दी में नुकसान का डर है और हरज भी है, यानी जैसा चाहिये काम पूरा नहीं बनता है। आहिस्ता आहिस्ता काम पूरा और दुरुस्त होता है।

९२—भूल और चूक हुजूर राधास्वामी दयाल हमेशा माफ़ फ़रमाते हैं, पर जिस क़दर बने सम्हाल करनी चाहिये और हुजूर राधास्वामी दयाल के चरणों में प्रार्थना करनी चाहिये। वे आहिस्ता आहिस्ता सब अंग दुरुस्त कर लेंगे, जल्दी न करो। और जहाँ तक हो सके, जो जो जुगत बताई गई हैं, उनमें से जौन सी बन सके उसी को करो, पर ख्याल भी रखो कि जैसे बने अंतर में धसना और वहीं शान्ति थोड़ी बहुत प्राप्त करना चाहिये।

९४—मन का हाल ऐसा है कि कभी भाव और कभी अभाव में बरतता है। सतगुरु इसके हाल को खूब जानते हैं और इसी सबब से जीवों की भूल चूक पर नज़र नहीं करते हैं और अपनी दया हमेशा जारी रखते हैं। और अन्त में आप अपनी कृपा से इस जीव को निकाल लेंगे और जब जब यह चूकेगा और भूलेगा, तब तब अपनी दया से आप इसके औगुनों को इसको दिखला कर सम्हालेंगे। और हर वक्त इसकी सम्हाल वे आप रखते हैं। इसकी क्या ताकत है कि अपने आप को सम्हाले या कि बुरे कामों से बचे। हुजूर राधास्वामी दयाल का यह हुक्म है :—

॥ कड़ी ॥

गुरु और शब्द यह दोऊ मीत । नहिं कोई और इन धर चीत ।  
यही सतपुरुष यही करतार । लगावें तोहि इक दिन पार ।  
करें वह नित्त तेरी सार । तेरे तन मन के हैं रखवार ।

बिसारो मत उन्हें हर बार । दुःख और सुख रहो उन धार ।  
शुकर कर राख हिरदे धार । मिटावें दुःख सबही भार ।

इसमें कोई बात बाकी नहीं रही । क्या तन और क्या मन, दोनों के रखवार वे आप हैं । पर यह हाल उन सेवकों का होगा, जो पूरे पूरे सरन में आये हैं यानी अपनाये हुए हैं । और सुरत तो खुद उनकी अंश है । उसकी तो सदा रक्षा रहती है और रक्षा क्या बल्कि वह कभी उलभेरे में फँसी भी नहीं है, सिर्फ तन मन के संग से भोका खाती है, पर आप अलग है । पर इनका संग कर रही है, इसी सबब से फँसी नजर आती है । और हकीकत में जब तक कि सतगुरु नहीं मिलेंगे और अपनी दया से उसको न निकालेंगे, यानी तन मन से अलग न करेंगे, तब तक बार बार जन्म धर के फँसी रहेगी और चौरासी के चक्कर से नहीं निकलेगी ।

९५—सच्चे सेवकों के बड़े भाग हैं कि हुजूर राधास्वामी दयाल ने अपनी मौज दया से आप उनको चरनों में खँचा और लगाया, जैसा कि इन कड़ियों में लिखा है :—

॥ कड़ी ॥

बड़े भाग जिन सतगुरु पाये । चौरासी से तुर्त हटाये ।  
दुःख सुख जो व्यापत होई । पिछले कर्म भोग हैं सोई ।  
कोई दिन रोग सोग हट जावें । देर नहीं जल्दी भुगतावें ।

यह सब हुजूर राधास्वामी दयाल की कृपा के चरित्र हैं । वे अपनी दया से आप सच्चे परमार्थी को आहिस्ता आहिस्ता अन्तर में लगाते हैं । भरोसा रखो और चरनों में प्रार्थना करते रहो । वे सब काम आप करेंगे और जैसी जैसी मदद अन्तरी और बाहर की दरकार होगी, अपनी दया से आप देंगे । इसमें कुछ शक नहीं है कि जीवों का भाग बहुत बड़ा है कि वे ऐसे दयाल मालिक की चरन सरन में

आये, नहीं तो देखो संसार का क्या हाल है कि काल के चक्कर में सब जीव बह रहे हैं और न अपनी खबर और न अपने मालिक की खबर और न इस बात का खोज। बल्कि जो कोई कुछ कहे और समझावे, तो सुनना और समझना और मानना बिलकुल नहीं चाहते हैं। इस वास्ते बारम्बार हुजूर राधास्वामी दयाल का शुकुराना वाजिब है कि ऐसा ऊँचा और गहरा मत और ऐसा ऊँचा घर बरदशा और ऐसी जुगत बतलाई है कि तीन लोक में किसी को हासिल नहीं है। फिर थोड़े दिनों की देरी के सबब से क्यों घबराते हो, दिन दिन तरक्की और सफाई हासिल होती जाती है।

९६—जो कुछ मलीनता मालूम होती है, वह जल्दी साफ होगी। और जब तक कि बाकी है, कुछ उसमें भी मसलहत है कि थोड़े दिन उसका थोड़ा बहुत रहना मुनासिब और जरूर है वास्ते सफाई कुल के और कार्रवाई तन और मन के, क्योंकि हाल में दोनों काम परमार्थी और संसारी जारी हैं। कभी अपने मन में संशय मत लाओ कि हुजूर राधास्वामी दयाल भूल गये हैं। नहीं, जो जो हुजूर राधास्वामी दयाल को मान रहा है और ध्याता है, वह हुजूर राधास्वामी दयाल के चरणों में है और हुजूर राधास्वामी दयाल को हर वक्त उसकी सम्हाल आप मंजूर है, चाहे वह सतसंग में रहे या दूर। इस वास्ते घबराना मत और भरोसा दृढ़ रखना और शुकुराना बारम्बार करते रहना और आगे के वास्ते उम्मेद तरक्की और बेहतरी की रखना। हुजूर राधास्वामी दयाल ऐसे नहीं हैं कि जीवों की मेहनत का ख्याल करके इनाम न दें, बल्कि ऐसे महा दयाल हैं कि सब पर अपने बच्चों की तरह दया करते हैं और भूल और चूक का ख्याल न करके अपनी दया से वह दात बरदशने वाले हैं कि जो जीवों के ख्याल और समझ में भी नहीं आ सकती है।

९७—प्रथम तो हुजूर राधास्वामी दयाल आप सम्हाल फरमाते हैं, पर जीवों को भी अपना जोर जिस कदर बने लगाते रहना मुनासिब है।

इसमें भी मसलहत है और इस मन की गढ़त ऐसे ही होती है। सम्हाल रखने वाले वे आप दयाल हैं, दूसरे की क्या ताकत और इस जीव की कहाँ गति कि किसी तरह की सम्हाल अपनी रख सके। पर धन्य धन्य हुजूर राधास्वामी दयाल जो ऐसे नालायकों को अपनी दया करके सच्चे परमार्थी बना रहे हैं और उनका रास्ता चला रहे हैं।

९८—सतगुरु के स्वरूप का ध्यान स्थान के हिसाब से दिन प्रति नियम से करना मुनासिब है और जिस कदर आनंद की प्राप्ति होवे, उसको बहुत समझना चाहिये। सहज सहज कभी कभी साफ दर्शन भी मिलेगा, पर जिस कदर दर्शन हासिल होवे या आनंद प्राप्त होवे उसको दया समझना चाहिये। सबब देरी का यह है कि मन अभी बिलकुल सफा नहीं हुआ है। जितनी इसमें मलीनता है, उतनी दर्शनों में भी सफाई की कमी है। सो सहज सहज सफाई होती जाती है, घबराना मुनासिब नहीं है और सब काम मौज के हवाले करके, जिस कदर अपने से होशियारी बने, करे जाना चाहिये। बाकी सतगुरु दयाल अपनी दया से आप सम्हालेंगे।

९९—सतगुरु की दया का भरोसा रखकर अभी दोनों काम स्वार्थी और परमार्थी करे जाओ। अभी ऐसी ही मौज नजर आती है। आगे जैसी मौज होगी, वे आप उसका बंदोबस्त कर देंगे और जो कुछ मुनासिब होगा कर लेंगे। और जो हालत गुजर रही है, बिना मौज के नहीं है और जब यह हालत हुजूरी मौज से है, तो उसमें जरूर मसलहत और फायदा होगा, चाहे हाल में नजर आवे या नहीं। इससे भरोसा चरनों का दृढ़ रखकर हिम्मत रक्खो और दया का बल लिये जाओ और उसके मुआफिक काम करते रहो।

१००—वक्त तकलीफ के तबीयत को निहायत घबराहट और बेकली होती है, पर क्या किया जावे। इसमें भी कुछ मौज होगी, नहीं तो क्यों ऐसी हालत होवे। पर वह मौज अभी अच्छी तरह समझ में नहीं

आती । और जो बचन हुजुरी हैं, वह वक्त तकलीफ के याद नहीं आते हैं और जो आवें भी, तो उनका असर दिल पर ऐसा नहीं होता है कि बेकली को दूर करे । सबब इसका सिवाय इसके कि मन अभी माया और संसार का मुहताज है दूसरा समझ में नहीं आता है और असल में ऐसा ही हाल है, क्योंकि अपनी हालत गौर करके देखने से अपना हाल अपने तई खूब मालूम होता है । फिर चिंता नहीं है, हुजुर राधास्वामी दयाल का भरोसा चाहिये । वे एक न एक दिन निर्मल कर लेंगे और अपनी दया से ताकत बरूँगे ।

१०१—हुजुर राधास्वामी दयाल हैं । वे आप अन्तर में थोड़ा थोड़ा सहारा देते जायँगे कि जिसमें तन की तकलीफ और बेकरारी कम होवे या न रहे, पर मन और सुरत में थोड़ी बहुत बेकली जरूर चाहिये, क्योंकि बगैर इसके चाल नहीं चलती है और सफाई नहीं होती ।

१०२—जो जीव इस बात का सोच करते हैं कि क्या उपाय करें कि जिससे परमार्थ का फल जल्द मिले, सो सिवाय इसके कोई उपाय नहीं है कि हुजुर राधास्वामी दयाल के चरनों में प्रीति और प्रतीति का बढ़ाना और निश्चय दृढ़ रखना, यानी सरन पूरी और पक्की उनके चरनों की धारन करना । यही जतन मुनासिब है । सो इस जीव की तो कुछ गति नहीं है । यह बात भी जिस किसी को अपना फिक्र रहता है और चरनों में प्रार्थना इस बात की रखता है, उसको हुजुर राधास्वामी दयाल अपनी दया और कृपा से आप बरूँगे यानी प्रीति और प्रतीति आहिस्ता आहिस्ता बढ़ते जावेंगे । जो उनके चरनों में थोड़ी भी प्रीति है और सरन उनकी ऐसी ले रक्खी है कि सिवाय उनकी दया के दूसरे का भरोसा चित्त में नहीं आता है, तो कुछ सोच की बात नहीं है । ऐसे जीवों को भी सँभालेंगे ।

१०३—पूरी सरन का स्वरूप यह है कि सतगुरु राधास्वामी दयाल को सर्व समर्थ जाने और सब कामों में, क्या संसारी क्या परमार्थी,

१—बेचैनी ।

उन्हीं के चरनों का भरोसा अन्तर में रखे । दूसरे की तरफ चित्त न जावे । बाहरी कामों के वास्ते बाहरी सहारा जो लेवे तो कुछ हर्ज नहीं, पर मन में यह समझता रहे कि यह बाहरी आसरे भी उनकी मौज से पैदा हुए और काम देते हैं, बगैर उनकी मौज के कोई भी कुछ मदद और सहारा नहीं दे सकता है । और अन्तर में यह निश्चय दृढ़ रहे कि जैसा सतगुरु राधास्वामी चाहेंगे वैसा करेंगे, दूसरा कोई समर्थ नहीं है और न कोई बिना उनकी मौज और दया के कुछ कर सकता है । जिसकी ऐसी सरन है, वह उनके भरोसे पर रहे और उनकी मौज के साथ मुआफिकत करे<sup>१</sup> । और जो अपने मन की हालत देख कर चित्त में डर आता है, सो यह भी दया है । ऐसा डर लेकर सरन को ज़्यादा मज़बूत करे, और नहीं तो ढीलमढाल रहेगा । और चरनों में कभी कभी पुकार और प्रार्थना वास्ते प्रीति और प्रतीति की तरक्की के करना चाहिये ।

१०४—जिनके दिल में मुख्य चाह सतगुरु राधास्वामी दयाल के चरनों की प्राप्ति की है और दूसरी चाहें अगर हैं भी, तो गौण यानी थोड़ी हैं, उनको सच्चे प्रेम की दात मिलेगी । और मन का तो स्वभाव संसारी है, यह तो जब भुकेगा तो उसी तरफ को । पर जिसके ऊपर हुज़ूर राधास्वामी दयाल की मेहर और दया है, उसकी वे आप सँभाल करते हैं और संसारी चाहों से उसको बचाते हैं और जो उसके दिल में तरंगें बेफ़ायदा उठती हैं, तो उन चाहों को पूरा नहीं होने देते और दिन दिन अपने चरनों के दर्शन की चाह बढ़ाते हैं और उसी में उसको रस देते हैं । इसी तरह आहिस्ता आहिस्ता सफ़ाई होती जाती है और एक दिन कारज पूरा हो जावेगा ।

१०५—जीव की क्या ताकत कि सतगुरु की बरख़्शायश<sup>२</sup> के लायक सेवा और भजन कर सके । वे तो मेहर और दया से तारेंगे । बानी में फ़र्माया है :—

१—मुआफिकत करे—मेल मिलावे । २—बख़्शिश, दात ।

॥ कड़ी ॥

जिस पर दृष्टि पड़ी मेरे गुरु की, सोई पार गई ॥  
कौन कहे महिमा अब उनकी, जिनको सतगुरु चरन लगावें ॥

अब कुछ सोच मत करो, पर अपनी हालतों पर शरमाते और पछताते रहो और चरनों में दीनता और प्रार्थना करते रहो। सब तरह से वे आप कारज सम्हालेंगे, जीव की कुछ ताकत नहीं है। और जैसा जैसा और जब जब मुनासिब समझेंगे, उसी मुआफिक कार्रवाई करेंगे और करा लेंगे।

१०६—यह मन ऐसा खोटा है कि ज्यों की त्यों सतगुरु दयाल की प्रतीति नहीं करता है। इसी सबब से घबराहट पैदा होती है, नहीं तो उनके चरनों की याद में और दया के भरोसे में निरा आनंद ही आनंद है। जो कभी ऐसी प्रतीति आ भी जाती है, तो ठहरती नहीं है। पर इसमें भी कुछ मसलहत है। यह हालत जीवों की अभी इसी लायक है, यानी अभी सफाई पूरी नहीं हुई है। और इतना और ख्याल रखो कि जो मौज से होता जावे, उस पर जैसे बने तैसे मन को खँच खँच कर मौज के अनुसार बरताव के दर्जे पर लाओ। तब फल उसका हमेशा बेहतर नजर आवेगा।

१०७—सवाल एक शरबस का—कि तुम राधास्वामी नाम कहते हो, स्वामी क्यों नहीं कहते? ऐसा सुना है कि राधा नाम सेवक का है, तो सेवक के नाम को स्वामी के नाम के संग मिला कर सुमिरन करना दुरुस्त नहीं मालूम होता है।

जवाब— राधा आदि सुरत का नाम है और स्वामी नाम आदि शब्द का है। आदि शब्द से जो प्रथम धारा जारी हुई, उसका नाम राधा है। जो कोई इस धारा को पकड़ेगा, वही आदि शब्द में पहुँचेगा। इस वास्ते इस धारा का पहले से सुमिरना और पकड़ना सब चलने वालों को मुनासिब है, क्योंकि बिना प्रीति इस धारा के

रास्ता नहीं चल सकता है और आदि शब्द में प्रीति बगैर इस धारा में प्रीति करने के लग नहीं सकती है। और जोकि यह धारा साक्षात् शब्द का स्वरूप है और उसमें और आदि शब्द में कुछ भेद नहीं है, सिर्फ धारा के जारी होने से दो दिखाई देते हैं, जैसे जल और उसकी तरंग, इस वास्ते यह दोनों नाम राधा स्वामी असल में एक हैं। पर जब प्रकाश दो रूप का हुआ, तो दो नाम हो गये। इस वास्ते दोनों नाम का जाप यानी सुमिरन और उन दोनों रूप में प्रीति करना मुनासिब और जरूरी है। बगैर दोनों नाम लेने के रास्ता नहीं चलेगा। और जो कि सिर्फ स्वामी को मनावेंगे, वे जहाँ के तहाँ बैठे रहेंगे, रास्ता नहीं चलेगा और जो इस धारा को सुमिरते हुए और पकड़ते हुए स्वामी की तरफ चलेंगे, वे पहुँचेंगे। पहले इस धारा से काम पड़ेगा, फिर स्वामी से। इस वास्ते पहले नाम इस धारा का और फिर नाम स्वामी का, दोनों मिला कर सुमिरना चाहिये। और इस धारा को जो आदि सुरत कहा है, तो इससे यह मतलब नहीं है कि वह धारा वह सुरत है कि जो नीचे उतर कर काल के देश में आन कर देह में फँस गई। यह तो असल धारा सुरत की है जो आदि में प्रगट हुई है। इसी तरह और भी धारें दूसरे मुकामों से जारी हुईं। यह धारा तो अगम लोक में खत्म होकर रह गई, फिर वहाँ से इसी तरह से धारा निकली और ऐसे ही सत्तलोक से। इस वास्ते यह धारा जो सुरत की हर एक मुकाम से निकलती आई, इसी धारा को पकड़ कर दर्जे बदर्जे चलना चाहिये और जो सुरत कि यहाँ बस गई और संसार में उसकी मुख्यता हो गई, वह अब उस धारा से किसी कदर अलग हो गई। और जो धारा कि आदि में प्रगट हुई वह धुर मुकाम से मिली हुई और एक हो रही है, इस वास्ते यह धारा सेवक नहीं हो सकती। पर और सुरतें जो नीचे उतर आई और जो यहाँ आकर ठहर गई, वह बेशक सेवक हैं। यह धारा तो खास स्वामी का स्वरूप है और हमेशा स्वामी के संग रहती है, कभी अलग नहीं हुई है और जो सुरत उस असली धारा को पकड़ कर स्वामी के चरणों में पहुँच जावे, तब वह सुरत

असली सुरत में मिल जावेगी, यानी वह सुरत और राधा सुरत एक हो जावेंगी। उस वक्त सेवक स्वामी मिल गये, फिर ऐसे सेवक की सुरत को जो राधा सुरत कहो तो मुज्जायका<sup>१</sup> नहीं है। और वह सुरत मुआफिक अपने स्वामी के, जिनसे वह जाकर मिली, पूजने और सराहने योग्य है, क्योंकि उस सुरतसे प्रीति करने से और सुरतें भी उसके उपदेश के अनुसार करनी करके स्वामी के चरणों में पहुँच सकती हैं।

॥ कड़ी ॥

यह करनी का भेद है, नाहीं बुद्धि बिचार।  
बुद्धि छोड़ करनी करो, तो पाओ कुछ सार ॥

१०८—यह दुरुस्त है कि निश्चल होना मन का मुश्किल है और निर्मल भजन करना भी मुश्किल है, पर स्वरूप का ध्यान और नाम का सुमिरन किसी कदर आसान है। और फिर अभ्यास अंतर में जरूर करना चाहिये, जिस कदर बन सके। और जो नहीं बने, तो बिलफेल<sup>२</sup> दो चार शब्द का पोथी में से मन और सुरत के साथ पाठ करना और नाम का सुमिरन जबान दिल से पहले स्थान के स्वरूप के ध्यान सहित करना चाहिये। बाकी हुजूर राधास्वामी दयाल की दया का भरोसा रखना चाहिये। उनको गढ़त मन की सब तरह मंजूर है। जो अब जैसा चाहिये अभ्यास नहीं बनता है, तो आयंदा वे भजन और सुमिरन ध्यान मुनासिब तौर पर आप करावेंगे।

१०९—सवाल—काल और सुरत से क्या निस्वत<sup>३</sup> है ?

जवाब—जैसे बिल्ली को चूहे के साथ—यानी सुरत जो सतगुरु की अंश है, उसको काल और मन, उसके प्यादे, ने अपने बस कर रक्खा है और सतगुरु की तरफ से बेमुख कर रक्खा है। जब सुरत सतगुरु के सन्मुख होती है और बचन सुन कर प्रीति और प्रतीति बढ़ाना चाहती

१—हर्ज। २—कम से कम। ३—संबंध।

है, तब मन अपनी घात में रहता है जैसे बिल्ली चूहे की घात में रहती है कि ज्यों चूहे ने बिल में से सिर निकाला, वोंहीं लपकी और चूहा बिल में भाग गया। इसी तरह चूहा निकलने की घात में रहता है और बिल्ली पकड़ने की घात में रहती है, मगर चूहा मौका पाकर निकल जाता है। इसी तरह सुरत भी मन के घेर में है और सतगुरु के वचन सुनकर इरादा निकलने का करती है, पर मन उसको अनेक तरह के चक्कर और ख्याल में डाल देता है। यही सबब है कि जीव साधारण तौर पर नित्य सतसंग करते हैं और हालत नहीं बदलती है। और जो चेत कर सतसंग करते हैं, वही काल की घात को और हुजूर राधास्वामी सतगुरु की दया को निरखते और परखते हैं और काल के जाल को सतगुरु के बल से तोड़कर आहिस्ता आहिस्ता साफ निकल जाते हैं। जो सच्चे परमार्थी हैं उनको इस हाल की खबर होगी और संसारी और रोजगारी लोगों को, जो काल को ही दयाल जानकर उसके जाल के फंदे में पड़े हैं और मन की ख्वाहिशों के मुआफिक कार्रवाई करते हैं, इस हाल की क्या खबर है।

११०—सतगुरु फरमाते हैं कि जीव के अन्तर में अनेक तरह की हिलोरें काम और क्रोध और लोभ और मोह वगैरह की उठती हैं। सबब इसका यह है कि इन सबका भंडार इस जीव के अन्तर में है। जो जो तरंग जोर करती है, उसके खजाने से अब्वल हिलोर उठती है और वहाँ से चलकर मिस्ल धार फव्वारे के खड़ी होकर इरादा बाहर निकलने का करके उसी द्वारे की तरफ रुजू होती है जिस द्वारे यानी इन्द्री के भोग से उसका संबंध है। इस हाल की उन्हीं को खबर पड़ती है जो चेत कर सतसंग और भजन करते हैं और वचन सुनकर उसका मनन भी बाद सतसंग के करते हैं और उसके मुआफिक बरताव भी करना चाहते हैं। उनको हिलोर उठते ही खबर पड़ जाती है और वे, जहाँ तक मुमकिन होता है, तरंगों की धार को उठने नहीं देते। और जो चेत कर सतसंग नहीं करते, उनको हिलोर और उसकी धार इस तरह

से बहा ले जाती है जैसे कोई अपने घर के अन्दर बैठा है और जो कहीं बाहर के बाजे या तमाशे की आवाज़ सुनी, फौरन् घर के अन्दर से निकल कर खिड़की या झरोखे से तमाशा देखने लगा और जिनको ज़्यादा शौक हुआ तो घर से बाहर निकल कर खेल और तमाशे में शामिल हो गए इस क़दर कि घर की सुध भी नहीं रही। ऐसे जो जीव हैं, यानी जो मन की हिलोर और तरंगों में बह रहे हैं और इस हालत से बेखबर हैं, उनको भजन और सतसंग और दर्शन का फ़ायदा बहुत कम होता है और जो चेत कर भजन और सतसंग करते हैं, वे मन और इंद्रियों को थोड़ा बहुत अपने बस में रखते हैं।



## पुस्तकों का सूचीपत्र

ये पुस्तकें मैनेजर पब्लिकेशन्स, दयलाबाग (आगरा) से मिल सकती हैं

नाम		मूल्य
परम गुरु स्वामीजी महाराज रचित		
१	सारबचन (पद्य)	हिन्दी . ७.००
२	सारबचन (गद्य)	" ३.००
परम गुरु हुजूर महाराज रचित		
३	राधास्वामी मत प्रकाश	अंगरेजी १.५०
४	पिलग्रिम्स पाथ ( हुजूर महाराज के पत्र )	" १.५०
५	राधास्वामी मत संदेश	हिन्दी १.००
६	राधास्वामी मत उपदेश	" १.००
७	निज उपदेश	" १.००
८	प्रेम उपदेश	" १.००
९	सार उपदेश	" १.२५
१०	प्रश्नोत्तर	" १.००
११	जुगत प्रकाश	" २.००
१२	प्रेमवानी भाग १	" ५.००
१३	" भाग २	" ५.००
१४	" भाग ३	हिन्दी ५.००
१५	" भाग ४	" ३.००
१६	प्रेमपत्र भाग १	" ४.००
१७	" भाग २	" ४.००
परम गुरु महाराज साहब रचित		
१८	डिस्कोर्सेज आन राधास्वामी फ्रेथ	अंगरेजी ५.००
परम गुरु सरकार साहब रचित		
१९	प्रेम-समाचार	हिन्दी १.२५
राधास्वामी सतसंग सभा के स्वत्वाधिकार में अनुवादित पुस्तकें		
२०	राधास्वामी मत प्रकाश (हुजूर महाराज रचित)	बंगला १.२५
२१	अमृतबचन	" ३.००
(परम गुरु महाराज साहब रचित पुस्तक 'डिस्कोर्सेज आन राधास्वामी फ्रेथ' का अनुवाद)		
परम गुरु स्वामीजी महाराज रचित		
२२	सारबचन	अंगरेजी ३.२५

नाम	मूल्य
परम गुरु हुजूर महाराज रचित	
२३ प्रेम पत्र भाग १	अंगरेजी ६.००
२४ " भाग २	" ६.००
२५ " भाग ३	" ६.००
२६ " भाग ४	" ६.००
२७ " भाग ५	" ६.००
२८ " भाग ६	" २.००
२९ राधास्वामी मत उपदेश	" १.००
३० राधास्वामी मत संदेश	" १.००
हुजूर साहबजी महाराज रचित	
३१ यथार्थ प्रकाश भाग १ (विशेष संस्करण)	" ६.००
३२ " (साधारण संस्करण)	" ३.५०
३३ " भाग २	" ५.५०
३४ " भाग ३ (प्रथम पुस्तक)	" ५.५०
३५ " (द्वितीय पुस्तक)	" ५.००
३६ जिज्ञासा	" १.००
३७ राधास्वामी मत दर्शन	" १.००
३८ प्रेम संदेश	" १.००
३९ डिस्कोर्सेज भाग १ (सतसंग के उपदेश)	" ४.००
४० " भाग २	" ४.५०
४१ " भाग ३	" ३.२५
४२ जतन प्रकाश	" १.००
४३ सिलैक्शन्स फ्राम प्रेम सन्देश	" १.००

राधास्वामी सतसंग सभा के स्वत्वाधिकार में सम्पादित या लिखित पुस्तकें

४४ फ़ोर लैटर्स (हुजूर सरकार साहब)	" १.००
४५ सिलवरी स्पीचेज़	" ०.२५
४६ शब्द संग्रह भाग १	हिन्दी ३.५०
४७ " " भाग २	" ४.००
४८ संत बानी संग्रह भाग १	" १.००
४९ संत बानी संग्रह भाग २	हिन्दी १.२५
५० रत्नावली	" १.००
५१ दयालबाग पैम्फ्लेट (छोटा)	अंगरेजी ०.५०









